

عہد جاہلی مکی میں تَحْنُٹ کی اسلامی روایت

محمد یسین مظہر صدیقی *

سیرت نبوی میں عہد جاہلی کی ایک روایت تَحْنُٹ کا ذکر مختلف حوالوں سے ملتا ہے۔ بالعموم رسول اکرم صلی اللہ علیہ وسلم کی نبوت و رسالت کے دیباچہ کے طور پر اس کا ذکر اول اول لایا جاتا ہے۔ پھر آپ صلی اللہ علیہ وسلم کے حوالے سے آپ کے بعض خاندانی اکابر خصوصاً دادا جناب عبدالمطلب ہاشمی کے ذکر خیر میں اس کا حوالہ دیا جاتا ہے۔ جن سیرت نگاروں کی نظر زیادہ وسیع ہوتی ہے وہ دوسرے اکابر مکہ کے حوالے سے بھی اس کا ذکر کرتے ہیں۔ جاہلی دور کے دوسرے حسنات و خیرات کی مانند اس روایت کا ذکر بھی سرسری ہی ہوتا ہے۔

حدیث نبوی کے ذخائر میں بھی تَحْنُٹ کا ذکر خیر بہت زیادہ اور وسیع مفہیم میں ملتا ہے۔ لیکن اس عظیم جاہلی روایت کے معانی و مفہیم اور وسیع تر اطلاقات اور جمیل ترین جہات سے کم اعتناء کیا گیا ہے۔ دونوں علوم کی روایات و واقعات اور حقائق و شواہد کا مجموعی تناظر میں تجزیہ کرنے کا زاویہ سرے سے مفقود ہے۔ اس سے زیادہ بے خبری یہ ہے کہ اس روایت تَحْنُٹ کا دینِ حنیفی سے تعلق و ارتباط بالعموم نہیں سمجھا گیا۔

تَحْنُٹ کے آغاز و ارتقاء، دین اسلام میں اس کی قدر و منزلت، دین ابراہیمی و اسماعیلی میں اس کی روایت اور اس پر عرب عمل، اس کے معانی و مفہیم کی وسعت، خیر و احسان کے میدان میں اس کی کارفرمائی، عرب جاہلی معاشرے میں اس کی جلوہ سامانی، مکی اسلامی دین و شریعت میں اس کی حیثیت اور جاہلی خیرات و حسنات کی اسلامی دین و شریعت میں اثر پذیری اور برّ و احسان کے غیر منقطع تسلسل کی اسلامی تائید و تصدیق اور ان جیسے تمام دوسرے العباد سرسری مطالعہ میں نہیں ہویدا ہوتے۔ یہ تحقیقی مطالعہ اسی باب تحقیق کو کھولنے کی ایک کوشش ہے۔

سیرت نگاروں کا مطالعہ تَحْنُٹ

غارجاء میں بعثت نبوی سے ذرا قبل رسول اکرم صلی اللہ علیہ وسلم کے تَحْنُٹ کے حوالے

سے جو بالعموم لکھا گیا ہے وہ بہت محدود معنی و مفہوم بتاتا ہے اور رسول اکرمؐ کی سیرت طیبہ میں بھی ایک عارضی یا فوری واقعہ کی صورت دیتا ہے۔ اردو کے عظیم سیرت نگاروں نے اس جاہلی اسلامی روایت کا بڑا ناقص مواد سیرت ابن ہشام سے لیا ہے، دوسرے مآخذ کو تو استعمال ہی نہیں کیا گیا اور کیا بھی گیا ہے تو سیرت ابن ہشام کے تناظر میں اور محدود مطالعہ کے ہی ضمن میں۔ چند اہم اردو سیرت نگاروں کے مطالعہ تَحْنُكْ کا ان ہی کے الفاظ میں آگے تجزیے کے لیے ذکر کیا جا رہا ہے۔

عظیم سیرت نگار مولانا شبلی نعمانی نے غالباً اردو میں مطالعہ تَحْنُكْ کی طرح ڈالی تھی۔ فرماتے ہیں کہ ”مکہ معظمہ سے تین میل پر ایک غار تھا جس کو حراء کہتے ہیں۔ آپؐ مہینوں وہاں جا کر قیام فرماتے اور مراقبہ کرتے، کھانے پینے کا سامان ساتھ لے جاتے، وہ ہوچکتا تو پھر گھر پر تشریف لاتے اور پھر واپس جا کر مراقبہ میں مصروف ہوتے۔ صحیح بخاری میں ہے کہ غار حراء میں آپؐ تَحْنُكْ یعنی عبادت کیا کرتے تھے۔ یہ عبادت کیا تھی؟ یعنی شرح بخاری میں ہے: ”قیل ماکان صفة تعبده، أجبیب بان ذلک کان بالتفکرو والاعتبار“ (یہ سوال کیا گیا ہے کہ آپؐ کی عبادت کیا تھی؟ جواب یہ ہے کہ غور و فکر اور عبرت پذیری۔“ یہ وہی عبادت تھی جو آپؐ کے دادا ابراہیم علیہ السلام نے نبوت سے پہلے کی تھی۔ ستاروں کو دیکھا تو چونکہ تھکی کی چمک تھی، دھوکا ہوا، چاند نکلا تو اور بھی شبہ ہوا، آفتاب پر اس سے زیادہ، لیکن جب نظروں سے غائب ہو گئے تو بیساختہ پکار اٹھے: ”لَا أُجِبُّ الْأَبْلِیْنَ إِنِّی وَجَّهْتُ وَجْهَی لِلَّذِی فَطَرَ السَّمَوَاتِ وَالْأَرْضَ (الأنعام: ۷۶-۷۹)“ (میں فانی چیزوں کو نہیں چاہتا..... میں اپنا منہ اس کی طرف کرتا ہوں جس نے زمین و آسمان کو پیدا کیا۔“ مولانا مرحوم نے ایک مغربی مورخ کارلائل کے حوالے سے بھی آنحضرت صلی اللہ علیہ وسلم کی اس عبادت کی کیفیت بیان کی ہے جو تخلیق کائنات کا مقصد بیان کرتی ہے (۱)۔

قاضی محمد سلیمان سلمان منصور پوریؒ نے بہت مختصر لکھا ہے۔ اس کا عام وحلی عنوان ہے: ”قرب زمانہ بعثت“ اور ذیلی عنوان ہے: ”غار حراء میں عبادتیں کرنا۔“ قاضی سلیمان رقم طراز ہیں: ”بعثت کا زمانہ جس قدر قریب ہوتا گیا آنحضرت صلی اللہ علیہ وسلم کے مزاج میں خلوت گزینی کی عادت بڑھتی جاتی تھی۔ آنحضرت صلی اللہ علیہ وسلم اکثر پانی اور ستولے کر شہر سے کئی کوس پر سے سنسان جگہ کوہ حراء (۲) کے ایک غار میں جس کا طول چار گز، عرض پونے دو گز تھا جا بیٹھتے، عبادت کیا کرتے، اس عبادت میں تحمید و تقدیس الہی کا ذکر بھی شامل تھا اور قدرت الہیہ پر نظر بھی۔ جب تک پانی اور ستو ختم نہ ہو جاتے شہر میں نہ آیا کرتے (۳)۔“

مولانا محمد ادریس کاندھلویؒ نے حضرت عائشہؓ کی بیان کردہ حدیث "ثم حَبَّبَ إِلَيْهِ الْخَلَاءَ وَكَانَ يَخْلُو بَغَارَ حِرَاءٍ تَيْتَحَنَّتْ فِيهِ" کے حوالے سے رسول اکرم صلی اللہ علیہ وسلم کی محبتِ خلوتِ گزینی اور غارِ حراء میں خلوت و عزلت سے تعلق سے لکھا ہے کہ رسول مکرم صلی اللہ علیہ وسلم کے حق میں وہ عزلت و خلوت "نبوت و رسالت کا دیباچہ ہوتی ہے جیسا کہ رویائے صالحہ، فقط ان حضرات کے لیے نبوت و رسالت کا پیش خیمہ ہوتا ہے جن کے لیے منصبِ نبوت پر فائز ہونا علمِ الہی میں مقدر ہو چکا ہے" (۳)۔ اس کے بعد مولانا مرحوم نے سورہٴ مریم کی آیت ۳۹: "فَلَمَّا اعْتَزَلْتَهُمْ وَمَا يُعْبُدُونَ مِنْ دُونِ اللَّهِ" کے حوالے سے حضرت ابراہیم علیہ السلام کے اسوۂ عزلت کا ذکر کر کے اسے اسوۂ محمدی سے یوں مربوط کیا ہے: "پس اسی طرح آپؐ بھی غارِ حراء میں جا کر اعتکاف فرماتے اور کھانے پینے کا سامان ساتھ لے جاتے اور وہاں اللہ کی عبادت اور بندگی کرتے۔ کسی حدیث میں آپؐ کی عبادت کی کیفیت مذکور نہیں۔ بعض علماء فرماتے ہیں کہ ذکرِ الہی اور مراقبہ اور تفکر اور تذکرہ آپؐ کی عبادت تھی۔ علاوہ ازیں فساق و فجار، مشرکین اور کفار سے علیحدہ رہنا یہ خود مستقل عبادت ہے (آخر ہجرت جس کی مدح و ثنا سے سارا قرآن بھرا پڑا ہے وہ کیا ہے خدا اور رسول کے دشمنوں سے علیحدگی ہی کا نام ہے)۔۔۔۔۔ اور جب توشہ ختم ہو جاتا تو گھر واپس آ کر توشہ لے جاتے اور عبادت میں مشغول ہو جاتے" (۵)۔

مولانا سید ابوالاعلیٰ مودودیؒ نے اس واقعہ سیرت کا عنوان باندھا ہے: "حضور کا دورِ تحنُّت" اور محدثین کی روایت (امام زہریؒ، عروہ بن زبیرؒ اور عائشہؓ) کی بنا پر لکھا ہے کہ "رسول اللہ صلی اللہ علیہ وسلم پر وحی کی ابتداء سچے خوابوں کی شکل میں ہوئی۔ آپؐ جو خواب بھی دیکھتے وہ ایسا ہوتا کہ جیسے آپؐ دن کی روشنی میں دیکھ رہے ہیں (۶)۔ پھر آپؐ تنہائی پسند ہو گئے اور کئی کئی شب و روز غارِ حراء میں رہ کر عبادت کرنے لگے۔ حضرت عائشہؓ نے اپنی روایت میں تَحَنُّتٌ کا لفظ استعمال کیا ہے جس کی تشریح امام زہریؒ نے تعبیر سے کی ہے۔ یہ کس طرح کی عبادت تھی جو آپؐ کرتے تھے، کیونکہ اس وقت اللہ تعالیٰ کی طرف سے آپؐ کو عبادت کا طریقہ نہیں بتایا گیا تھا۔ آپؐ کھانے پینے کا سامان گھر سے لے جا کر وہاں چند روز گزارتے پھر حضرت خدیجہؓ کے پاس آتے اور وہ مزید چند روز کے لیے سامان آپؐ کے لیے مہیا کر دیتی تھیں" (۷)۔ مولانا مودودیؒ نے غارِ حراء میں خلوتِ گزینی کی وجہ سورہٴ الم نشرح کی آیات ۲-۳: "أَلَمْ نَشْرَحْ لَكَ صَدْرَكَ ۖ وَوَضَعْنَا عَنكَ وِزْرَكَ ۖ وَذَرَعْنَا حَوْلَكَ أَلَمْ تَرَ أَنَّا جَعَلْنَا بَيْنَكَ وَبَيْنَ الَّذِينَ كَفَرُوا بَابًا مَّغْلُوبًا ۖ فَذَرَعْنَا لَكَ إِذْ أَرْسَلْنَاكَ مِنْ قَدْحِ الْحَرِّ مَاءً مُطَهَّرًا ۖ وَجَعَلْنَا بَيْنَكَ وَبَيْنَ الْكُفْرَانِ الْبَابَ ۚ وَجَعَلْنَا لَكَ نُجُومًا نَهَّارًا ۖ وَجَعَلْنَا لَكَ لَيْلًا سَاطِعًا لِيَبْتَغِيكَ وَاللَّهُ سَمِيعٌ عَلِيمٌ" کے حوالے سے زیادہ مفصل بیان کی ہے جس کا لب لباب یہ ہے کہ

حالات کے فساد پر آپ صلی اللہ علیہ وسلم کڑھتے اور اس کی اصلاح کے لیے سوچتے تھے مگر اس بگاڑ کو دور کرنے کی کوئی صورت آپ کو نظر نہ آتی تھی اور اس طرح نبوت نے آپ صلی اللہ علیہ وسلم کے بوجھ کو دور کر دیا (۸-الف)۔

دوسرے اردو عربی سیرت نگاروں میں مولانا سید ابوالحسن علی حسنی ندوی نے السیرۃ النبویۃ میں ”نباشیر الصبح وطلائع السعادة“ کی بڑی سرخی اور ”فسی غار حراء“ کی ذیلی سرخی کے تحت رسول اکرم صلی اللہ علیہ وسلم کی خلوت گزینی اور شجر و حجر کے سلام کرنے کے حوالے سے غار حراء کی خلوت کا ذکر کیا ہے۔ جس کا ترجمہ یہ ہے کہ غار حراء میں آپ صلی اللہ علیہ وسلم مسلسل متعدد راتیں خلوت میں گزارتے اور اس کے لیے سامان زینت یا زاد سفر ساتھ لے جاتے اور وہاں طریقہ ابراہیمی حنیفی اور اللہ تعالیٰ کی عطا کردہ فطرت سلیمہ پر عبادت کرتے اور دعا مانگا کرتے: ”وکان یخلو- غالباً- بغار حراء، فیمکث فیہ لیلالی متوالیات وکان یتزود لذلك، وکان یتعبد ویدعو علی الطریقة الابراہیمیة الحنیفیة والفقطة السلیمة المنیبة الی اللہ“ (۸-ب)۔

مولانا صفی الرحمن مبارکپوری نے مؤلف رحمة للعالمین کے بعض بیانات کو نقل کر کے خلوت گزینی کے باب میں چند اضافے کیے ہیں: ۱- آپ صلی اللہ علیہ وسلم جب یہاں تشریف لے جاتے تو حضرت خدیجہ بھی آپ کے ہمراہ جاتیں اور قریب ہی کسی جگہ موجود رہتیں؛ ۲- آپ صلی اللہ علیہ وسلم رمضان بھر اس غار میں قیام فرماتے؛ ۳- آنے جانے والے مسکینوں کو کھانا کھلاتے اور بقیہ اوقات اللہ تعالیٰ کی عبادت میں گزارتے؛ ۴- کائنات کا مشاہدہ اور اس کے پیچھے کارفرما قدرتِ نادرہ پر غور فرماتے؛ ۵- آپ صلی اللہ علیہ وسلم کو اپنی قوم کے لچر پوچ شرکیہ عقائد اور اہمیت تصورات پر بالکل اطمینان نہ تھا؛ ۶- لیکن آپ کے سامنے کوئی واضح راستہ، معین طریقہ اور افراط و تفریط سے بچی ہوئی کوئی ایسی راہ نہ تھی جس پر آپ اطمینان اور انشراح قلب کے ساتھ رواں دواں ہو سکتے (۹)۔ پھر مولانا صفی الرحمن نے پیغمبر کی تنہائی پسندی کی حکمت بیان کی ہے۔

جدید اور معاصر سیرت نگاروں میں ڈاکٹر محمد حمید اللہ جدید ترین تکنیک اور مجموعی تناظر میں لکھتے ہیں۔ سیرت نبوی میں خاص اپنی کتاب ”محمد رسول اللہ“ میں انہوں نے کا تعلق غار حراء میں آپ کے تَخَنُّت سے بحث کی ہے جس کے بنیادی نکات یہ ہیں:

(۱) جب (مذہب کے معاملہ میں) حضور کی بے چینی بڑھی تو انہوں نے رمضان کا پورا مہینہ مشہور غار حراء میں گزارنے کا فیصلہ کیا جو مکہ کی نواحی پہاڑی جبل الشور میں واقع ہے۔..... کہا جاتا ہے کہ نہ صرف

رسولِ خدا کے دوست زید ابن عمرو بن نفیل بلکہ حضور کے دادا عبدالمطلب بھی کبھی کبھی عبادت کے لیے غارِ حراء میں چلے جایا کرتے تھے۔ رسولِ خدا نے کچھ کھانے پینے کا سامان ساتھ لیا اور غارِ حراء میں چلے گئے۔ اس سامان میں سے وہ قریب سے گزرنے والے مسافروں کی خدمت بھی کرتے رہے۔ پھر ان کی محبوبہ اہلیہ بی بی خدیجہؓ بھی وقتاً فوقتاً کھانے پینے کا سامان غار میں پہنچاتی رہیں۔ ایک ماہ تک (غار میں) غور و فکر کے بعد، جس کی کوئی تفصیل ہم تک نہیں پہنچ سکی، حضورؐ واپس آ گئے۔ انہوں نے واپسی پر سب سے پہلے کعبہ کا سات بار طواف کیا اور پھر اپنے گھر گئے۔

(۲): غارِ حراء میں اس قیام سے حضورؐ کو اتنی مسرت حاصل ہوئی کہ انہوں نے اسے اپنا سالانہ معمول بنا لیا۔ ہم متواتر پانچ سال تک دیکھتے ہیں کہ آنحضرتؐ سال میں ایک بار دنیاوی زندگی حتیٰ کہ بال بچوں سے بھی علیحدگی اختیار کر کے ایک ماہ کے لیے غارِ حراء میں چلے جاتے جہاں وہ یکسوئی سے خدا کی عبادت کرتے اور ان سوالات پر غور و فکر کرتے جو ان کے ذہن میں پیدا ہوتے۔ ممکن ہے وہ سوال یہ ہوں: کائنات کا خالق کون ہے؟ انسانی زندگی کا مقصد وحید کیا ہے؟ اور بعد از مرگ کیا ہوتا ہے؟ وغیرہ (۱۰)۔

تَحْنُثُ کی حقیقت و معنویت

امام زہریؒ اور دوسرے امامانِ حدیث و سیرت کے بیانات میں تَحْنُثُ کے لغوی معنی کا ذکر آچکا ہے۔ امام بخاریؒ اور حافظ ابن حجر عسقلانیؒ نے اس لفظِ کریم کی لغت اور لغوی معنی پر دوسرے ائمہ کے حوالے سے بحث کی ہے۔ ان کے بنیادی مباحث ترتیب وار یہ ہیں:

لغاتِ لفظ: بالعموم یہ لفظ تَحْنُثُ (ت ح ن ث) نون کی تشدید اور آخر میں ثاء کے ساتھ احادیث و روایات میں بابِ تفعیل میں آیا ہے اور واحد متکلم مضارع: "اتْحَثُ" بیان ہوا ہے جیسا کہ احادیث بخاری: ۱۴۳۶، ۲۲۲۰، ۲۵۳۸ اور ۵۹۹۲ میں ہے۔ مؤخر الذکر حدیث میں امام بخاریؒ نے ابوالیمان کے حوالے سے اس کی ایک قراءت اتْحَثُ (ت ح ن ت) یعنی آخری حرف بجائے ثاء کے ثاء کے ہے جبکہ امامانِ لغت و حدیث معمر، صالح اور ابن المسافر نے "اتْحَثُ" یعنی آخر میں ثاء ہی پڑھا ہے۔ یہ تمام روایات حضرت حکیم بن حزام اسدیؒ کی خیرات و حسنات کے بارے میں ہیں اور ان میں ان کا یہ بیان رسولِ اکرم صلی اللہ علیہ وسلم سے استفتاء کی صورت میں آتا ہے۔

حافظ ابن حجر عسقلانیؒ نے حدیث بخاری: ۱۴۳۶ میں پہلی بار وارد اس لفظ کی قراءت کے تعلق سے اپنی بحث میں لکھا ہے کہ امام بخاریؒ نے کتاب الادب میں ابوالیمان کی روایت از شعیب از زہریؒ "اتْحَثُ" لکھا ہے اور حدیث ہشام جو کتاب العتق میں ہے اس کو آخری حرف "ت" کے ساتھ "اتْحَثُ" ہی بیان کیا ہے۔ حافظ موصوفؒ کے مطابق قاضی عیاضؒ نے لکھا ہے کہ بخاری کے رواۃ

نے اسے مثلثہ (ث) کے ساتھ ہی روایت کیا ہے لیکن کہیں کہیں بالمشاۃ (ت کے ساتھ) بھی ہے۔ مگر روایت اور معنی دونوں کے لحاظ سے مثلثہ کے ساتھ ہی صحیح ترین ہے: ”قولہ: ”اتحنت“ بالمثلثہ..... ولما اخرج البخاری هذا الحديث في الادب عن ابى اليمان عن شعيب عن الزهري قال في آخره: ويقال ايضا عن ابى اليمان اتحنت يعنى بالمشاۃ..... وحديث هشام اورده في العتق بلفظ ”كنت اتحنت بها“..... قال عياض: رواه جماعة من الرواة في البخاری بالمثلثة وبالمشاۃ، وبالمثلثة اصح رواية و معنى“ (۱)۔

رسول اکرم صلی اللہ علیہ وسلم کے حوالے سے اور نبوی تَحْنُثُ کے ضمن میں یہ لفظ بخاری کی کتاب بدء الوحی کے باب: ۳ (بلا عنوان) کی حدیث ۳ میں حضرت عائشہ صدیقہ کی حدیث یا روایت میں آتا ہے اور جس میں یہ اظہار ہے کہ آپ صلی اللہ علیہ وسلم غار حراء میں خلوت گزینی فرماتے اور اس میں تَحْنُثُ کرتے: ”وكان يخلو بغار حراء فيتحنث فيه.....“ حافظ ابن حجر عسقلانی نے اپنی شرح مختصر میں ایک نیا نکتہ نکالا ہے کہ اصلاً یہ لفظ تَحْنُثُ نہیں ہے بلکہ تَحْنُفُ ہے یعنی يتحنف اور عربوں میں کلام میں فاء کو ثاء سے اکثر بدل دیا جاتا ہے۔ ابن ہشام کی روایت میں یعنی سیرت ابن ہشام میں وہ يتحنف ہی آیا ہے۔ يتحنث ہی بمعنی يتحنف..... والفاء تبدل ثاء فی کثیر من کلامهم وقد وقع فی رواية ابن هشام فی السيرة: ”يتحنف“ بالفاء.....“ (۲)۔

دوسرے مآخذ حدیث و سیرت سے موازنہ و مقارنہ کے بعد اس لفظ کریم کی تین قراءتوں کا

ہی پتہ چلتا ہے:

۱- تَحْنُثُ، ۲- تَحْنُتُ اور ۳- تَحْنُفُ اور ان میں سے موخر الذکر اصل قراءت ہے، بقیہ اس کی مبدل اشکال ہیں۔ عربی زبان کی عظیم ترین لغت لسان العرب میں ان ہی لغات کا ذکر ان ہی مآخذ حدیث و سیرت کی بنیاد پر کیا گیا ہے۔

معانی و مفاہیم تَحْنُثُ

لغات کی اصل اور اس کی تبدیل شدہ اشکال کے معانی و مفاہیم میں کیسی کیسی گونا گونی آتی ہے، خاص لفظ تَحْنُثُ کے حوالے سے اس کی مبدل شکل یا اشکال نے کیا قیامت ڈھائی ہے، اس کا اندازہ مختلف تشریحات حدیث و سیرت و لغت سے ہوتا ہے۔ ان کا الگ الگ معانی کے لحاظ سے ذکر کیا جاتا ہے:

۱: تَحْنُثُ بمعنی تعبد: حدیث حضرت عائشہ صدیقہ (حدیث بخاری: ۳) کے متن میں ہی "فیتحنث فیہ" کے معاً بعد اس کے معنی لکھے گئے ہیں: "وهو التَّعْبُدُ"۔ یعنی صاف و سلیس اردو میں اس کے معنی ہیں عبادت کرنا، بندگی بجالانا، پرستش کرنا۔ حافظ ابن حجر عسقلانی نے اپنی شرح میں وضاحت کی ہے کہ یہ حضرت عائشہ صدیقہ کے الفاظ نہیں ہیں بلکہ بعد کے راوی امام زہری کی تفسیر ہے اور اس طرح وہ کلام مذرج ہے۔ امام طیبی نے اس کی تعیین و تشریح کی ہے مگر اس کی دلیل نہیں بیان کی۔ حافظ موصوف نے اس کی تفسیر میں یونس کے طریق سے مؤلفِ گرامی کی روایت سے سند حاصل کی ہے کہ وہ ادراج پر دلالت کرتی ہے: "وهو التَّعْبُدُ" هذا مدرج فی الخبر، وهو من تفسیر الزہری كما جزم به الطیبی ولم يذكر دلیله۔ نعم فی رواية المؤلف من طریق یونس عنه فی التفسیر ما یدل علی الادراج (۱۳)۔

اس شرح حافظ میں یہ بحث بھی ہے کہ رسول اکرم صلی اللہ علیہ وسلم کے "تعبد" کی صفت کی تصریح نہیں آئی ہے لیکن ابن اسحاق سے عمیر بن عمیر کی روایت میں یہ بات آئی ہے کہ رسول اکرم صلی اللہ علیہ وسلم اپنے پاس آنے والے مساکین کو کھانا کھلاتے تھے: "فیقطع من یرد علیہ من المساکین"۔ اور بعض مشائخ سے منقول ہے کہ آپ "تفکر" کے ذریعہ تعبد فرمایا کرتے تھے: "انه كان يتعبد بالتفکر" اور تیسری بات یہ لکھی ہے کہ حضرت عائشہ صدیقہ نے خلوت گزینی ہی کو تعبد سے تعبیر کیا ہو: "ويتحمل ان تكون عائشة اطلقت علی الخلوۃ بمجردھا تعبدًا"، جیسا کہ حضرت خلیل علیہ السلام کا مشرکین کی عبادت سے اعتزال ہی عبادت / تعبد تھا جیسا کہ سورہ صافات: ۹۹ "إِنِّي ذَاهِبٌ إِلَىٰ رَبِّي" میں ہے (۱۳)۔

۲: تحنث بمعنی تبرُّر: سیرت و حدیث میں تحنث کے ایک معنی تبرُّر (نیکی کرنے) کے بھی بیان کے گئے ہیں جیسا کہ حدیث بخاری: ۱۳۳۶ کی شرح میں حافظ ابن حجر عسقلانی نے بیان کیا ہے اور اس کے لیے کتاب العتق میں حدیث ہشام کا حوالہ دیا ہے: "كنت اتحنث بها یعنی اتبرر بها" (میں ان چیزوں کے ذریعہ تحنث کرتا تھا یعنی ان کے ذریعہ نیکی کے کام کرتا تھا)۔ ہی مقام پر امام سیرت ابن اسحاق سے بھی یہی معنی نقل کیے ہیں کہ تحنث دراصل تبرُّر کے معنی میں ہے۔ "التحنث التبرُّر"۔ اسی کی متابعت ہشام نے اپنے والد ماجد عروہ سے کی ہے (اور انہوں نے شاید اپنے والد حضرت زبیر بن العوام اسدی سے) "وتابعه هشام بن عروة عن ابيه"۔ حافظ موصوف نے حضرت زبیر بن العوام اسدی تک اس کی سند نہیں پہنچائی ہے۔ بہر حال دونوں امامان حدیث ہشام

بن عروہ اور ان کے والد عروہ بن زبیر نے امام ابن اسحاق کے ”تیسرے“ کے معنی قبول کر لیے ہیں۔
 محولہ بالا کتاب العقیق کی شرح میں حافظ موصوف نے مزید تشریح و وضاحت کی ہے کہ ”ان کے ذریعہ میں نیکی طلب کرتا تھا اور گناہ (حسنت) دور کرتا تھا“ ای اطلب بہا البرو طرح الحسنت۔“ کتاب الزکوٰۃ میں بھی اسی قسم کے معنی خاص کر گناہ دور کرنے (طرح الحسنت) کا ذکر کیا ہے جو اصلاً نیکی طلب کرنے کی دوسری صورت یا منفی بات ہے۔ کیونکہ جب نیکی (بسر) حاصل ہوتی ہے تو وہ گناہ کو دور کرنے کا باعث بن جاتی ہے۔ حافظ موصوف نے اس معنی کے حضرت ہشام بن عروہ سے منقول ہونے کی بات نہ صرف دہرائی ہے بلکہ یہ بھی تصریح کر دی ہے کہ یہی معنی امام مسلم اور امام اسماعیلی کے ہاں بھی ثابت ہیں اور جس نے اسے تفسیر بخاری سمجھا ہے اس نے قصور کیا ہے: ”یعنی اُتبرّر“ ہومن تفسیر ہشام بن عروہ راویہ کما ثبت عند مسلم والاسماعیلی، وقصر من زعم انه تفسیر البخاری“ (۱۵) یہاں یہ مزید صراحت کرنی لازمی ہے کہ نیکی طلب کرنے (اُتبرّر) کا مفہوم بہت وسیع ہے کہ وہ عام نیک کام کرنے کے معنی رکھتا ہے۔ اس ”طلب برّ“ کی گونا گوں اقسام ہو سکتی ہیں اور واقعتاً ہیں بھی۔ ان کا ذکر آگے حدیث کے حوالے سے آتا ہے۔ پھر اس تبرّر کا ایک تعلق تحنّف / تعبد سے بھی ہے کہ طلب نیکی عبادت کرنے کو لازم بھی ہے۔

۳: تحنّف بمعنی تحنّف: بحث حافظ موصوف سے ثابت ہوتا ہے کہ اصل لفظ تحنّف

ہے جیسا کہ حدیث بخاری: ۳ کی شرح حافظ میں ہے۔ ان کے مطابق امام میرت ابن ہشام کی ایک روایت میں لفظ تحنّف کی جگہ تحنّف ہی آیا ہے اور اس کے معنی اس صورت میں یہ لکھے ہیں کہ رسول اکرم صلی اللہ علیہ وسلم حنیفیت یعنی دین ابراہیم علیہ السلام کی اتباع کرتے تھے: ”ای یتبع الحنفیۃ وہی دین ابراہیم“۔ اس قراءت یا اصل لفظ کی لغوی تبدیلی کا ذکر پہلے آچکا ہے۔ اس معنی یا صحیح لفظ عربی کے صحیح ترین معنی یہ ہیں کہ رسول اکرم صلی اللہ علیہ وسلم غار حراء میں خلوت گزینی کے دوران جو کچھ کرتے تھے وہ حنیفیت یا دین ابراہیمی کی روایت کی پاسداری تھی (۱۶)۔ اس پر مزید بحث و تحقیق دین حنیفی کی روایت میں آ رہی ہے۔

لغوی معنی اور اصطلاحی معنی دونوں کے لحاظ سے تحنّف کا بمعنی تحنّف ہونے کی بھی بڑی قدر و قیمت ہے۔ اور تینوں معانی (تحنّف، تعبد اور تبرّر) کا تعلق بلکہ لزوم ہر لحاظ سے تحنّف سے قائم ہو جاتا ہے۔ گناہوں کو دور کرنے کی منفی صورت لی جائے یا مثبت لحاظ سے نیکی کرنے اور عبادت کرنے کے معانی لیے جائیں دونوں صورتوں میں سوال پیدا ہوتا ہے کہ گناہ اور نیکی اور عبادت کا معیار استناد اور

اعتبار کیا ہے۔ بالخصوص عرب جاہلی کے سماجی اور دینی پس منظر میں جہاں دینی انحرافات اور سماجی خرافات نے بھی اعتبار حاصل کر لیا تھا۔ لہذا یہ عبادت اور گناہوں کو دور کرنے کی صورت کا معیار صرف حنیفیت یا طریقہ حنیفی ہی تھا۔ بلکہ اسی طریقہ ابراہیمی حنیفی کی کسوٹی پر گناہ کو گناہ اور نیکی کو نیکی قرار دیا جاسکتا تھا اور احناف نے یہی معیار اپنایا تھا۔ ہر وہ چیز، عمل، تصور، نظریہ، کام، شغل اور عبادت نیکی تھی جسے حنیفیت نے نیکی قرار دیا تھا اور ہر مخالف و منافی چیز گناہ تھی۔ رسول اکرم صلی اللہ علیہ وسلم کا غار حراء کا تحنث ہو یا دوسرے اکابر کا تعبد و تحنث، وہ سب طریقہ حنیفی کی پیروی میں ہی اعتبار پاتا تھا اور اس اعتبار و معیار کا اعتراف منخرنین مکہ اور مشرکین قریش کو بھی تھا۔

حنیفیت کی روایت تَحْنُثُ

فتح الباری میں حافظ ابن حجر عسقلانی نے امام سیرت ابن اسحاق کی سیرت نبویہ کے حوالے سے پہلے تو تَحْنُثُ کے معنی تکرر کے بتائے ہیں پھر وہب بن کیسان کی وہ روایت نقل کی ہے جو انہوں نے حضرت عبداللہ بن زبیرؓ سے سنی تھی۔ اصلاً حضرت عبداللہ بن زبیرؓ نے حضرت عبید بن عمیرؓ لیشی سے نبوت محمدی کے آغاز کے بارے میں سوال کیا تھا کہ وہ کیسے ہوا؟ حضرت عبیدؓ نے فرمایا، جبکہ حضرت ابن زبیرؓ وہاں موجود تھے، کہ رسول اکرم صلی اللہ علیہ وسلم ہر سال ایک ماہ حراء میں مجاورہ (خلوت گزینی) فرماتے تھے۔ اور یہ وہ روایت تھی جس کی پاسداری قریش بھی جاہلیت میں کر کے تحنث کیا کرتے تھے یعنی طلب نیکی کرتے تھے..... "کان رسول اللہ صلی اللہ علیہ وسلم یجاور فی حراء کل سنة شہوا وکان ذلک ممایتحنث بہ قریش فی الجاہلیۃ، والتحنث التیسر" (۱۷)۔ حضرت حافظ نے اس بحث کے آخر میں حضرت حکیم بن حزامؓ کی حدیث کی رفعت بیان کی ہے اور اسے موصول و مرفوع بتایا ہے جیسا کہ بعض احادیث حضرت حکیمؓ کے حوالے سے پہلے گزر چکا ہے اور مزید اگلی بحث و تجزیہ میں آرہا ہے۔ اس وضاحت سے چند حقائق واضح ہی نہیں ثابت ہوتے ہیں:

اول: دین حنیفی میں سال بھر میں ایک ماہ تک کسی جگہ۔ خلوت میں۔ مجاورت کرنا دینی روایت تھی۔

دوم: قریش عہد جاہلیت میں اس روایت حنیفی کی پاسداری میں سالانہ مجاورت ماہ کیا کرتے تھے۔ ظاہر ہے کہ وہ صرف اکابر تک محدود نہیں تھی بلکہ عام قریش کی روایت تھی جو دین حنیفی

کا بقیہ نقیہ تھی۔

سوم: رسول اکرم صلی اللہ علیہ وسلم قریشی رسم دینی اور روایت حنفی پر عمل فرماتے ہوئے ایک ماہ کی مجاورت ہر سال کیا کرتے تھے کہ یہ دین حنفی کی صحیح روایت تھی اور اس میں کسی قسم کی ملاوٹ نہ تھی۔

چہارم: خالص دینی۔ دین حنفی کی روایت ہونے سے اس کے حضرت ابراہیم علیہ السلام کے عہد مبارک سے تسلسل کا پتہ چلتا ہے۔

پنجم: اور یہ بھی معلوم ہوتا ہے کہ قریش میں یہ روایت مسلسل چلی آرہی تھی حتیٰ کہ ولادت محمدی صلی اللہ علیہ وسلم کے قبل زمانہ سے بھی وہ جاری تھی۔ دوسرے الفاظ میں یہ مجاورت، جو اہل رمضان کی حنفی روایت اور اس میں عبادت گزاری، غیر منقطع تھی۔

میں ”جاہلی عہد میں حنفیت“ پر اسی عنوان سے ایک طویل مقالہ لکھ چکا ہوں (۱۸)۔ وہ حدیث و سیرت کے بنیادی مآخذ کے علاوہ حضرت شاہ ولی اللہ دہلوی کی کتاب حجة اللہ البالغة کی ایک خاص فصل و بحث پر استوار ہے۔ اس بحث سے اور تمام مآخذ سے ثابت ہوتا ہے کہ بعثت نبوی سے قبل کا رواجی دین عرب اپنی اصل کے اعتبار سے دین ابراہیمی پر مبنی تھا اور اس میں امتدادِ زمانہ سے دستبرد انحرافات کے نتیجے میں بہت سی خرافات و بدعات شامل ہو گئی تھیں۔ تاہم ان کے ہاں بنیادی عقائد موجود تھے۔ ان میں اللہ رب العالمین کا تصور بھی تھا اور عقیدہ بھی، اگرچہ توحید کا پہلو بہت واضح نہ تھا۔ نبوت و رسالت اور آخرت اور ان سے متعلق دوسرے عقائد (ملائکہ، جنت، دوزخ، تقدیر وغیرہ) کا بھی خیال موجود تھا۔ رواجی دین کے خلاف جو تحریک مزاحمت وقتاً فوقتاً چلتی رہی وہ حنفیت ہی کہلاتی تھی اور اس کے علمبردار احناف کہلاتے تھے۔ ان احناف میں حضرت زید بن عمرو بن نفیل کا ذکر آچکا ہے، متعدد دوسروں میں ورقہ بن نوفل، عثمان بن الحویرث اور عبید اللہ بن جحش مشہور ترین ہیں۔ جبکہ متعدد دوسرے احناف بھی تھے جو عرب کے طول و عرض میں مختلف قبیلوں میں حنفیت پھیلاتے رہے تھے۔ مشرکانہ رسوم و عبادات سے اجتناب کے علاوہ ان میں بنیادی عبادات دین ابراہیمی موجود تھیں جیسے نماز، روزہ، صدقہ و زکوٰۃ، حج و عمرہ اور طواف وغیرہ۔ حضرت شاہ ولی اللہ نے اپنی فصل خاص میں احناف عرب جاہلی کے ہاں ان تمام ارکان دین کے علاوہ متعدد خصالی فطرت اور سنن جیسے ختنہ وغیرہ اور بہت سی اخلاقی اقدار کے موجود و کارفرما ہونے کا ذکر کیا ہے (۱۹)۔ حنفیت کی تاریخ کا تسلسل حضرات ابراہیم و اسمعیل علیہما السلام کے زمانے سے برابر ملتا رہا ہے اگرچہ ان

احناف یا حنفیت کے علمبرداروں کی تعداد روز بروز کم ہوتی گئی تھی اور مشرکوں اور منحرفوں کی تعداد کا غالب غلبہ ہوتا گیا تھا۔ حضرت شاہ ولی اللہ نے رسول اکرم صلی اللہ علیہ وسلم کی بعثت کا مقصد ہی یہ بتایا ہے کہ سادہ و شفاف ملتِ حنیفیہ کا احیاء کیا جائے۔ حنیفیت کے اعمال و اشغال پر بحث میں تَحْنُثُ کا بھی ذکر تفصیل سے کیا گیا ہے اور اسی حصہ سے یہاں بھی بحث ہے۔

تَحْنُثُ کے معنی عام عبادت کے ہیں اور اس میں اس کی متعدد اقسام و انواع شامل کی گئی ہیں۔ حضرت شاہ ولی اللہ نے کتاب حجة اللہ البالغة میں لکھا ہے کہ اہل جاہلیت مختلف انواع تحنثات کے ذریعہ عبادت الہی کیا کرتے تھے: ”وبالجملة كان اهل الجاهلية يتحنثون بانواع التحنثات.....“ (۲۰)۔

انواع و جہاتِ تَحْنُثُ

ان گونا گوں انواع تحنثات میں سے ایک رسول اکرم صلی اللہ علیہ وسلم کے غارِ حراء میں تَحْنُثُ کرنے کی قسم ہے۔ ماخذ سے ثابت ہوتا ہے کہ یہ تَحْنُثُ یا تعبد تمام قریش اور رسول اکرم صلی اللہ علیہ وسلم رمضان کے مہینے میں ہی کیا کرتے تھے۔ رسول اکرم صلی اللہ علیہ وسلم کے دادا جناب عبدالمطلب ہاشمی کے بارے میں ایک روایت یہاں تک دعویٰ کرتی ہے کہ رمضان کے پورے ماہ میں غارِ حراء میں تَحْنُثُ کرنے کی طرح یا سنت انہوں نے ہی ڈالی تھی۔ بلاذری وغیرہ کی روایت میں وضاحت ملتی ہے کہ عبدالمطلب ہاشمی اولین شخص تھے جنہوں نے حراء میں تَحْنُثُ کی روایت قائم کی۔ رمضان کا چاند دیکھتے ہی وہ حراء میں داخل ہو جاتے اور ماہ رمضان کے اختتام تک باہر نہ آتے۔ پھر وہ مساکین کو کھانا کھلاتے ”وكان اول من تحنث بحراء وكان اذا اهل هلال شهر رمضان دخل بحراء فلم يخرج حتى ينسلخ الشهر و يطعم المساكين“ (۲۱)۔

یہاں یہ وضاحت اور اضافہ کرنا ضروری معلوم ہوتا ہے کہ جناب عبدالمطلب ہاشمی نے غارِ حراء میں تَحْنُثُ کا سلسلہ بھی شروع کیا ہے مگر رمضان میں تَحْنُثُ کا رواج قدیم سے چلا آ رہا تھا۔ غالباً دین ابراہیمی میں رمضان کے روزے فرض رہے تھے جیسا کہ بعض اکابر علماء کا خیال ہے اور اسی کے ساتھ رمضان میں تَحْنُثُ کا رواج قائم ہوا۔ بعد میں انحراف کے نتیجے میں صیامِ رمضان کا تصور و عمل ضائع ہو گیا یا ماند پڑ گیا لیکن تَحْنُثُ در رمضان کی ریت چلتی رہی۔ قریش مکہ اور خاص کر رسول اکرم صلی اللہ علیہ وسلم اس حنیفی روایت پر برابر عمل کرتے رہے تھے۔ ایک طرح سے رمضان میں غارِ

حراء کا تحنُّتِ نبوی زندگی کا ایک مسلسل عمل تھا۔

انواع تحنُّتات کے ساتھ اہل جاہلیت کے تحنُّت کرنے سے متعلق بیانِ حضرت شاہ ولی اللہ سے ثابت ہوتا ہے کہ رسولِ اکرم صلی اللہ علیہ وسلم کا رمضان مبارک میں غارِ حراء کے اندر تحنُّت کرنا اور قریش مکہ کا اس ماہ میں مختلف مقامات پر تحنُّت کرنا صرف ایک قسم و نوع تحنُّت ہے۔ صرف یہی واحد یا کلی تحنُّت نہیں ہے بلکہ ایک وسیع کل کا صرف ایک جزو ہے۔ تحنُّت کے دوسرے معنی تبرُّر یعنی نیکی طلب کرنا/ نیک کام کرنا اور ان کے ذریعہ گناہوں کو دھونے کی کوشش کرنا بھی اسی کا تقاضا کرتا ہے۔ نیکی کرنے یا نیک کام کرنے کے متعدد ابعاد و جہات ہیں بلکہ ایک طرح سے اُن گنت انواع و اقسام ہیں۔

تحنُّتِ رمضان کا آغاز و اختتام طواف سے

خلوت یا غار میں تحنُّت کرنے کا ایک خاص طریقہ مآخذ کی روایات سے معلوم ہوتا ہے جو صرف غار میں جا بیٹھنے کے علاوہ ہے۔ عرب جاہلی کا عام اور اچوک طریقہ یہ تھا کہ وہ اپنے تمام دنیاوی اور دینی کاموں کا آغاز و اختتام طوافِ بیت اللہ سے کرتے تھے۔ یہ ان کی روزانہ عبادت بھی تھی اور خاص خاص مواقع پر خاص عبادت بن جاتی تھی۔ رسولِ اکرم صلی اللہ علیہ وسلم اور دوسرے اکابر قریش غارِ حراء یا کسی دوسرے مقامِ خلوت میں جانے سے قبل بیت اللہ کا ایک طواف ضرور کرتے تھے جس میں سات اشواط (چکر) ہوتے تھے۔ مآخذ میں اسی کو سات بار طواف کرنے سے تعبیر کیا گیا ہے۔ کبھی کبھی وہ اس سے زیادہ طواف یعنی دو تین طواف بھی کرتے تھے جیسا کہ امام سیرت ابن ہشام اور ان کے شارح امام سیہلی وغیرہ نے لکھا ہے۔ رسولِ اکرم صلی اللہ علیہ وسلم کے تحنُّت در حراء کے اختتام پر یہ صراحت کئی مآخذ میں ملتی ہے کہ آپ غارِ حراء سے واپسی پر سب سے پہلے بیت اللہ تشریف لاتے اور اس کا طواف کرتے اور اس کے بعد ہی گھر تشریف لے جاتے تھے ”فإذا قضی رسول اللہ صلی اللہ علیہ وسلم حوارہ من شہرہ ذلک کان أوّل ما یدأ بہ اذا انصرف من حوارہ۔ الکعبۃ قبل ان یدخل بیتہ، فیطوف بہا سبعا او ماشاء اللہ من ذلک۔“ (۲۲)

تحنُّتِ در غارِ حراء کی نوعیت

محدثینِ عظام، اکابر علماء اور جدید محققین سب کو شکوہ ہے کہ غارِ حراء میں تعبد/ عبادتِ نبوی کی تفصیل حدیث یا روایت میں نہیں مل سکی۔ اس لیے استنباط و قیاس کو کھلی چھوٹ دے دی گئی اور ہر

ایک نے اپنے فکر و فہم کے مطابق اس خاص تعبد کی صورتیں تجویز کرنی شروع کیں۔ ایک خیال تفسر کا ہے کہ وہ خالق کائنات اور نبوت و آخرت و مقصدِ حیات کے بارے میں غور و فکر فرماتے تھے۔ دوسرے میں تڈگھر کا پہلو ہے کہ یادِ الہی فرمایا کرتے تھے۔ تیسرے میں مراقبہ ہے کہ اندرونِ نفس میں جھانکتے اور گیان دھیان لگاتے تھے۔ چوتھا خیال یہ ہے کہ مشرکوں اور ان کی رسومِ شرک سے علیحدگی (اعتزال) فرمانا ہی تعبد کا حاصل تھا جس طرح حضرت ابراہیم علیہ السلام نے وجودِ باری تعالیٰ میں غور و فکر کیا تھا اور اپنی مشرک قوم کو چھوڑ کر اپنے رب کی طرف جاہ پیا ہو گئے تھے اور خالص حنیف بن گئے تھے۔

بلاشبہ یہ حقیقت ہے کہ غارِ حراء کے تعبدِ نبوی/ تحنُّثِ محمدی کی اور دوسرے ساکنانِ مکہ کی عبادت و نیکی طلبی کی تفصیل نہیں ملتی لیکن اسلامی۔ حنفی روایتِ اعتکاف میں اس کی بنیادی صورت گری ملتی ہے۔ اس کو اسلامی اصطلاحِ ثانی میں جوار/محاورہ بھی کہا گیا ہے اور اعتکاف کے لیے بھی اس اصطلاح کا برابر استعمال ملتا ہے۔ عہدِ جاہلی میں بھی اشراف و اشخاصِ قریش اعتکاف سے واقف تھے اور اس کو مسجدِ حرام وغیرہ میں انجام دیتے تھے۔ جیسا کہ حدیث بخاری: ۲۰۳۲ میں ہے کہ حضرت عمرؓ نے عہدِ جاہلیت میں مسجدِ حرام میں ایک رات اعتکاف کرنے کی نذر مانی تھی مگر اسے پورا نہ کر سکے تو رسولِ اکرم صلی اللہ علیہ وسلم نے ان کو اس نذرِ اعتکافِ جاہلی کو پورا کرنے کا حکم دیا تھا: "ان عمر سأل النبی صلی اللہ علیہ وسلم قال: کنت نذرت فی الجاہلیۃ ان اعتکف لیلة فی المسجد الحرام، قال: "وف بنذرك" (۲۳)۔

کتب حدیث کے تمام دفاترِ اعتکاف چھان جائے مگر اعتکاف کے دوران عبادت کی نوعیت کا پتہ چلے گا اور نہ اس کی تفصیل مل سکے گی، صرف اسلامی عبادات۔ نماز، تلاوت، تسبیح و تہلیل وغیرہ۔ کا قیاس کر لیا گیا ہے یا چند معلومات بعد کے اعتکاف کے بارے میں فقہاء و محققین نے بڑی کاوش سے جمع کر لی ہیں۔ کم از کم بخاری وغیرہ عظیم ترین کتب حدیث/ صحاح ستہ میں رسولِ اکرم صلی اللہ علیہ وسلم کی عبادتِ اعتکاف کا سراغ نہیں ملتا۔ ابھی تک یہ موضوع بھی تحقیق طلب ہے۔ بہر حال اعتکاف ہو یا جوار و محاورت اور اس کی عبادت و تحنُّث وہ بنیادی طور سے "تعبد و تبرر" کے وسیع تر احاطے و دائرے میں تھا۔ اور وہ دینِ حنیفی کا ایک نوع کا تعبد و تبرر تھا۔ یہ روایتِ جاہلی عرب کے قریش اور بھٹتِ نبوی سے قبل حضرت محمد بن عبداللہ ہاشمی صلی اللہ علیہ وسلم کو ودیعت ہوئی تھی۔ تحنُّث کے تحت حافظ ابن حجر عسقلانی نے ملتِ حنفی کی روایت کی پیروی کرنے کی بات

بالکل صحیح کہی ہے۔ وسیع تر تصور و عمل عبادت کے تناظر میں ثابت ہوتا ہے کہ رسول اکرم صلی اللہ علیہ وسلم غارِ حراء میں خاص تحنُّت / تعبد فرماتے تھے۔ اس میں دینِ حنیفی کی نماز، جیسی بھی تھی، شامل تھی۔ اس قیاس کو اس حقیقت سے تقویت ملتی ہے کہ غارِ حراء میں رسول اکرم صلی اللہ علیہ وسلم استقبال کعبہ فرماتے تھے اور اس کے دکھنی (جنوبی) جانب کا رخ بیت اللہ کی طرف تھا جہاں سے وہ نظر بھی آتا تھا۔ ڈاکٹر محمد حمید اللہ نے بالکل صحیح مشاہدہ لکھا ہے کہ قدرتی طور سے غارِ حراء کا رخ بیت اللہ کی جانب تھا اس سے استقبال قبلہ فطری تھا۔ اس جوار و مجاورت اور تحنُّت و تعبد میں ذکرِ الہی کی دوسری صورتیں از خود شامل ہو جاتی ہیں۔ ان میں تسبیح و تہلیل تھی، ذات و صفاتِ الہی میں غور و فکر اور مراقبہ بھی داخل تھا کہ قرآن مجید کے واضح و حتمی بیان اور تاریخی قطعی شواہد کے مطابق عرب جاہلیت والے تصور و عقیدہ اللہ رکھتے تھے اور اسی کو مالکِ کل، ربُّ العالمین، خالقِ ارض و سماء اور خالقِ انسان سمجھتے تھے۔ اذکار کی ایک شہادت حج کے مناسک سے وابستہ اذکار بالخصوص تلبیہ سے ملتی ہے جو جاہلی عربوں میں پوری طرح سے رائج تھے۔ حضرت شاہ ولی اللہ نے اپنی فصلِ خاص میں سجود و دعاء کا بطور خاص ذکر کیا ہے کہ وہ تمام عرب جاہلی میں پوری طرح باقی و محفوظ تھے۔ جوارِ رمضان کے دوران عبادت و تعبد و تحنُّت کے اعمال و اشغال اتنے معروف و مشہور تھے کہ بعد کے لوگوں نے ان کے بارے میں سوال ہی نہیں اٹھائے۔ ظاہر ہے کہ وہ دینِ حنیفی کے وسیع تعبد و تحنُّت کا ایک خاص وظیفہ تھا جو ادا کیا جاتا تھا۔ اسلامی عہد میں تمام مسلمان اور دوسرے لوگ بھی اعتکاف کے اعمال و اشغال سے واقف تھے لہذا ان کی تفصیل نقل کرنی عبث سمجھی گئی۔

دوسری انواعِ تحنُّت

رمضان میں سالانہ ایک ماہ کی خلوت گزینی۔ جوار/مجاورہ اور تعبد و تحنُّت۔ کی خاص اندرونِ خلوت صورت و شکل کے علاوہ اس سے وابستہ اور کئی عبادات و اعمال و وظائف تھے جو پہلے یا بعد میں ادا کیے جاتے تھے۔ ان کے علاوہ وسیع تر تحنُّت کی اور عبادات یا نیکی طلبیاں تھیں جو ہر وقت اور ہر زمانے اور ہر مقام پر نیکی و اجر حاصل کرنے اور گناہوں کو دھونے کے لیے انجام دی جاتی تھیں۔ ان دونوں بنیادی اقسامِ تحنُّت۔ خصوصی و عمومی۔ کا ذکرِ خاص طور سے کیا جاتا ہے تاکہ عہدِ جاہلی کے تحنُّت اور دینِ حنیفی کے تعبد و تہرّر کو سمجھا جاسکے اور ان کا اسلامی محمدی شریعت و دین سے ارتباط جانا جاسکے کیونکہ دینِ ابراہیمی و اسماعیلی کا تسلسل دینِ حنیفی کے ساتھ وابستہ ہے اور اس درمیانی

کڑی سے اسلامی محمدی دین و شریعت کا ارتباط پیوست ہے، اس میں کہیں بھی انقطاع یا فترہ نہیں ہے (۳۳)۔

اصل بحث سے قبل ایک اصولی بحث کر لی جائے کہ اس کی صحیح تفہیم کے بغیر خاصی الجھن کا سامنا ہوتا ہے۔ ایک اصول یہ ہے کہ اسلام اپنے زمانے سے پہلے کے معاملہ کو ختم کر دیتا ہے: "الاسلام یهدم ماکان قبلہ"۔ اس کا بالعموم یہ مطلب نکالا گیا ہے کہ عرب جاہلیت کے زمانے کے تمام امور و معاملات پر نطفہ تنفیخ پھیر دیا گیا تھا اور اسلامی عہد میں ان کے وقوع و وجود اور کارفرمائی و کارگزاری اور اس کے نتائج و ثمرات سب کے سب کالعدم ہو گئے تھے۔ حافظ ابن حجر عسقلانیؒ کے اس بابِ تَحْنُثُ میں بیان شدہ متعدد مباحث و اقوال علماء سے یہی غلطی عام تاثر سب کو ملتا ہے۔ حافظ موصوفؒ نے بھی اور بعض دیگر اکابر علماء و شارحین نے بھی اور حضرت شاہ ولی اللہؒ نے بالخصوص اس پر بحث کی ہے اور ثابت کیا ہے کہ عہد جاہلیت کی تمام تکلیفات، حسنات و خیرات، قوانین و اعمال، عبادات و رسوم وغیرہ ختم نہیں ہوئی تھیں، صرف ایمان لانے والے کے کفریہ یا شرکیہ کاموں یا ان کے تحت کئے گئے دوسرے اعمال و اشغال کا ہدم و نسخ مراد ہے۔ نکاح و طلاق، بیوع و معاملات، تجارت و معاہدے وغیرہ کے ساتھ ساتھ اہل جاہلیت کی تمام نیکیاں اور اچھائیاں نہ صرف برقرار رہی تھیں بلکہ ان کا اجر بھی اسلام لانے کے بعد جاری اور قائم دائم رہا تھا۔ نیکیاں برباد نہیں ہوتیں، اس پر مزید بحث آگے آتی ہے۔

رمضان کی خلوت گزینی سے وابستہ تَحْنُثُ کی وجوہ خاص

عام اور وسیع تر تَحْنُثُ / تعبّد اور تہرّہ جس کا ایک جزو رمضان کی خلوت گزینی تھی، اس سے وابستہ عبادتوں کی ترتیب وار صورت پذیری مآخذ سے یوں کی جاسکتی ہے:

(۱) طواف قبلی خلوت: قریش مکہ بالعموم اور رسول اکرم صلی اللہ علیہ وسلم بالخصوص تمام اچھے دنیاوی اور دینی کاموں کے آغاز میں طواف کرتے تھے۔ یہ ان کی اچوک عادت اور غیر منقطع روزانہ عبادت بھی تھی۔ لہذا وہ غار حراء یا دوسرے مقاماتِ خلوت پر خلوت گزینی شروع کرنے سے پہلے بیت اللہ کا کم از کم ایک طواف کرتے تھے جو سات اشواط (چکروں) پر مشتمل ہوتا تھا یا توفیق ملی تو زیادہ طواف کرتے تھے۔ مولانا مودودیؒ اور ڈاکٹر محمد حمید اللہؒ نے کعبہ کے سات طواف کرنے کا جو نتیجہ نکالا ہے وہ صحیح نہیں اس سے اصل مراد سات اشواط پر مشتمل ایک طواف ہے (۳۵)۔

(۲) غارِ حراء میں خلوت کی عبادت: اس پر بحث اس سے قبل کی فصل میں آچکی ہے۔ مختصراً تسلسلِ بیان کے لیے عرض کر رہے ہیں کہ وہ نماز، سجدہ، دعا، ذکر، تفکر، مراقبہ، تسبیح و تہلیل، بیت اللہ کی غارِ حراء سے مسلسل زیارت وغیرہ پر مشتمل تھی (۲۶)۔

(۳) خلوت اور رمضان کے خاتمہ پر طوافِ کعبہ: رسول اکرم صلی اللہ علیہ وسلم کے بارے میں تمام روایاتِ سیرت و حدیث کا اتفاق ہے کہ غارِ حراء میں اپنی مجاورت و جوار ختم کرنے کے بعد آپ صلی اللہ علیہ وسلم سب سے پہلے مسجدِ حرام تشریف لاتے اور خانہ کعبہ کا سات چکروں پر مشتمل ایک یا زیادہ طواف فرماتے اور اس کے بعد ہی اپنے خاتمہ مبارک تشریف لے جاتے تھے۔ یہ اصلاً قریشی حنفی روایت کی پاسداری اور تابعداری تھی اور اسی پر تمام دوسرے مجاورت کرنے والے قریشیوں اور ساکنانِ مکہ کا عمل بھی تھا۔

(۴) مساکین پر صدقہ/اطعام مساکین: جوار و مجاورت کی ایک اور لازمی روایت یہ نظر آتی ہے کہ خاتمہ جوار پر مساکین کو کھانا کھلایا جاتا تھا۔ جسے اطعام مساکین کا اصطلاحی نام دیا گیا ہے۔ وہ دراصل فقراء و مساکین کو صدقہ و خیرات دینے کے معنی میں ہے۔ چونکہ ان فقیروں اور تہی کیسوں کی سب سے بڑی ضرورت کھانا تھی لہذا اسے دین حنفی اور اسلام میں اطعام مساکین کہا گیا ہے۔ قرآن مجید کی متعدد سورتوں کی آیاتِ کریمہ میں اطعام مساکین کا ذکر اسی انداز سے آیا ہے (۲۷)۔ مولانا مودودیؒ اور خاص کر ڈاکٹر محمد حمید اللہ کو اس سے یہ غلط فہمی ہوگئی کہ رسول اکرم صلی اللہ علیہ وسلم اپنے ساتھ جوارِ خلوت غارِ حراء میں لے جاتے تھے اس میں سے آنے والے مساکین کو کھلاتے تھے۔ یہ عملاً ممکن نہ تھا کیونکہ غارِ حراء ایک بلند پہاڑی پر واقع غار تھا، وہ کسی شاہراہ یا عام مقام زیارت کا علاقہ نہ تھا جہاں سے آنے والے یا مساکین گزرتے ہوں۔ غارِ حراء تک پہنچنا ان بیکسوں کے لیے ناممکن تھا۔ دوسرے وہ اس صدقہ و اطعام کی نوعیت نہیں سمجھ سکے۔

دین و شریعتِ اسلامی میں بالخصوص اور دوسری شریعتوں اور مذہبوں میں بالعموم ایسے مواقع پر خاص صدقہ دینے کی روایت زمانہ قدیم سے چل آ رہی ہے۔ یہ بھی ہوتا ہے کہ وہ اچھے کام بالخصوص خاص رسم سے پہلے اور اس کے بعد صدقات نکالتے ہیں۔ رمضان میں صدقات و خیرات کرنے کی روایت دین حنفی میں بھی تھی اور عام خیرات و حسنت تو عربوں کی گھٹی میں پڑی تھی۔ عیدین میں نماز گاہ/عید گاہ جانے سے قبل صدقات ادا کرنے کا حکم احادیث میں ملتا ہے، اسی طرح بعض دوسرے خاص مواقع پر صدقات نکالنے کا ذکر آتا ہے۔ ابھی تک ایسی کوئی روایت نہیں مل سکی جو یہ بتائے کہ

خلوتِ خانہ میں قدم دھرنے سے پہلے بھی صدقات دیے جاتے تھے لیکن یہ رسم و عبادت بعید از قیاس نہیں ہے۔ دوسری عبادات و اسفار کے حوالے سے اس کو مزید مستند و مستحکم بنایا جاسکتا ہے۔ بہر حال رسول اکرم صلی اللہ علیہ وسلم کی عادت مبارکہ و شریفہ سے ثابت ہوتا ہے کہ آپ خلوت گزینی کے بعد خاص طور سے مساکین کو صدقات عطا کرتے تھے، یہ جوار و محاورت پر شکرانہ کا صدقہ بھی تھا اور غارِ حراء کی عبادت و تحنُّت کا ایک حصہ بھی اور جنابِ الہی میں ہدیہٴ تشکر بھی تھا۔ یہ عام صدقات و خیرات عرب اور رسول اکرم صلی اللہ علیہ وسلم کے جود و سخی کے عمومی مظاہر کے سوا خاص عبادت کا احتتامیہ تھا۔ اور غالباً دینِ حنفی میں اس کی روایت عربوں میں چلی آرہی تھی اور دوسرے اہلِ جاہلیت بالخصوص قریشِ مکہ کا بھی اس پر عمل تھا۔

وسیع و عام تحنُّت کی وجوہ

تحنُّت و تبرُّر کا ایک وسیع تر اور وسیع الچہات مفہوم ملتا ہے اور وہ ہے ہر طرح کی نیکی کا کام کرنا۔ اس لفظ و اصطلاح کا خاص استعمال ان احادیث میں ہوا ہے جو حضرت حکیم بن حزام اسدیؓ کے نیک کاموں کے ضمن میں وارد ہوئی ہیں۔ لفظ تحنُّت سے بحث کے ذیل میں ان احادیثِ بخاری کا خاص طور سے ذکر و حوالہ پہلے آچکا ہے۔ ان ہی سے اس وسیع تر اور عمومی تحنُّت اور اس کی جہات کا پتہ چلتا ہے۔ ان (حکیم بن حزام) کا اصل مسئلہ یہ تھا اور دوسرے اکابر کا بھی رہا تھا کہ عہدِ جاہلیت میں کیسے گئے اچھے کاموں کا اجر و ثواب اسلام لانے کے بعد کے ایمانی زمانے میں محسوب و عطا ہوگا کہ نہیں؟ رسول اکرم صلی اللہ علیہ وسلم نے حضرت حکیم بن حزام اسدیؓ کے استفتاء کے جواب میں ان کو یقین دلایا تھا کہ ان حسنات و خیراتِ جاہلی کا اجر و ثواب عہدِ اسلامی میں بھی برقرار ہے اور وہ ان کے دوسرے اسلامی حسنات میں جوڑا جائے گا۔ اس اسلامی فرخندگی، فطری دریا دلی اور منطقی و مذہبی توسع سے متاثر ہو کر حضرت موصوف نے فیصلہ کیا تھا کہ جتنے اچھے کام انہوں نے عہدِ جاہلیت میں کیے تھے ان سب کو اسلامی حیات میں بھی کریں گے اور بعض روایات کے مطابق دورِ اسلام میں ان سے دو گنے نیک کام کرنے کا عہد کیا تھا اور اپنے اس عہدِ اسلامی کو وفا بھی کر دکھایا تھا۔ حضرت حکیم بن حزام اسدیؓ کے اچھے کاموں میں چند کا خاص تحنُّت کے حوالے سے ذکر ملتا ہے۔ پہلے ان خاص "تحسناتِ حکیمی" کا ذکر کیا جاتا ہے کہ وہ حدیث شریف میں لفظ تحنُّت سے وابستہ و پیوستہ بیان ہوئے ہیں۔ لیکن یہیں یہ واضح کر دیا جائے کہ صرف مذکورہ وجوہ تحسنات (در حدیثِ بخاری)

ہی تمام وجوہ تحسّنات نہ تھیں، ان کے علاوہ بھی بہت تھیں۔ حضرت شاہ ولی اللہ نے اپنے خاص بیان میں ان تحسّنات اور ان کی گونا گوں انواع کا بہت واضح ذکر فرمایا ہے۔ (جیسا کہ پہلے اس کا حوالہ آچکا اور اس پر بعد میں بھی ایک مختصر سی بحث تجزیہ و تحلیل کے بطور بھی آئے گی)۔ پھر فطری طور سے بھی یہ ثابت ہوتا ہے کہ انواع تحسّنات صرف چند یا ایک دو وجوہ میں بند نہ تھیں کہ جذبہ احسان فراواں ہے۔

غلاموں کی آزادی

حدیث بخاری: ۲۵۳۸ کے مطابق حضرت حکیم بن حزامؓ نے جاہلیت میں سو غلام آزاد کیے تھے اور سو اونٹوں پر لوگوں کو سوار کیا تھا۔ جب وہ اسلام لائے تو سو اونٹوں پر لوگوں کو سوار کیا اور سو غلام آزاد کیے۔ ان کا اپنا بیان ہے کہ میں نے رسول اکرمؐ سے پوچھا کہ میں جاہلیت میں کچھ چیزیں کرتا تھا جن کے ذریعہ اجر و ثواب چاہتا تھا کیا ان کا ثواب مجھے اب بھی ملے گا؟ رسول اکرم صلی اللہ علیہ وسلم نے فرمایا کہ تم نے اپنی کی ہوئی ہر اچھی چیز (خیر) کے ساتھ اسلام قبول کیا ہے:

حدثنا عبيد بن اسماعيل حدثنا ابو اسامه عن هشام اخبرني ابي "ان حكيم بن حزام انه اعتق في الجاهلية مائة رقبة و حمل على مائة بعير، فلما اسلم حمل على مائة بعير و اعتق مائة رقبة. قال: فسألت رسول الله صلى الله عليه وسلم فقلت: يا رسول الله! أرايت اشياء كنت اصنعها في الجاهلية أتحنث بها - يعني اتبرر بها - قال: فقال رسول الله صلى الله عليه وسلم: "اسلمت على ما سلف لك من خير (۲۸)۔"

ابن ہشام کی روایت ان ہی ہشام بن عروہ سے مروی ہے اور اس میں دو سو غلاموں کو آزاد کرنے اور دو سو اونٹوں پر سوار کرنے کی بات کہی گئی ہے: "انہ اعتق فی الجاہلیۃ مائتی رقبة، و حمل علی مائتی بعیر" اور اسی میں یہ اضافہ بھی ہے کہ جتنے اچھے کام میں نے جاہلیت میں کیے تھے اتنے اسلام میں بھی کر گزروں گا: "فواللہ لا ادع شیئاً صنعتہ فی الجاہلیۃ الا فعلت فی الاسلام۔" حافظ ابن حجرؒ نے اس روایت کو اپنی شرح حدیث بخاری میں نقل کر کے اسے مستند بتایا ہے اور ان دونوں میں جمع و تطبیق کی کوشش کی ہے۔ اصل چیز غلاموں کی آزادی کی نیکی ہے۔ جاہلی عہد میں یہ نیک روایت دین حنیفی سے آئی تھی اور اسے شریعت اسلامی محمدی نے اور بھی تابناک و کارفرما بنا دیا۔ دوسرے اکابر عہد جاہلیت اور دور اسلامی کے غلاموں کے آزاد کرنے اور اسے تبرر سمجھنے کی بہت سی مثالیں ملتی ہیں (۲۹)۔

سواری کے جانوروں کا ہبہ و ہدیہ

حضرت امام بخاریؒ نے حضرت حکیم بن حزام اسدیؒ کے دو نیکی کے کاموں کا ذکر اس حدیث اور اس کے اطراف میں کیا ہے اور غلاموں کی آزادی کے علاوہ دوسرا نیک کام بے نواؤں کو سواری کے جانوروں کا ہدیہ کرنا یا ہبہ کرنا ہے۔ حضرت امام بخاریؒ نے اس بنا پر اس حدیث شریف کو کتاب الزکوٰۃ کے ایک باب کے علاوہ کتاب البیوع کے "باب شراء المملوك الحرابي وهبته و عتقه" میں بھی بطور حدیث: ۲۲۲۰ نقل کیا ہے اور دوسری کتب میں بعض الفاظ کے فرق کے ساتھ بھی۔ بہر حال ان سب سے یہی معلوم ہوتا ہے کہ مسافروں، بیسوں اور بے نواؤں کو سواری کے جانور-اونٹ وغیرہ- ہدیہ کرنا بھی ایک نیکی کا کام سمجھا جاتا تھا اور عرب جاہلی اس کو دین حنیفی کے تحنث کے ایک جزو یا عمل کے طور پر برابر کیا کرتے تھے۔ اسلام نے اس کام کو بھی نیکی کا کام سمجھ کر قبول کیا۔ عرب محاورہ میں بالعموم اس کو جانوروں پر سوار کرنے (حمل علیٰ بعیور وغیرہ) سے تعبیر کیا جاتا ہے جیسا کہ مذکورہ بالا حدیث حضرت حکیم بن حزام اسدیؒ میں ہے۔ اس کا سب سے خوبصورت اور معنی آفریں اور دل موہ لینے والا بیان قرآن مجید میں غزوة تبوک کے حوالے سے ملتا ہے۔ بے نوا مجاہدین نے رسول اکرم صلی اللہ علیہ وسلم کی خدمت میں آ کر سواری کے جانور مانگے تھے کہ وہ بھی غزوة میں شریک سعادت ہو سکیں مگر رسول اکرمؐ نے اپنی لاچاری ظاہر کی کہ آپؐ کے تمام ذرائع نقل و حمل پہلے ہی مجاہدین غزوة کے کام آچکے تھے، تو وہ سرشاران محبت الہی اپنی محرومی اور بے بسی پر روتے ہوئے لوٹ گئے تھے۔ آیت کریمہ ۹۲ سورۃ التوبہ میں اسی کا ذکر خیر ہے "وَلَا عَلَيِ الدِّينِ اِذَا مَا اتَّوَكَّ لِتَحْمِلَهُمْ قُلْتَ لَا اَجِدُ مَا اَحْمِلُكُمْ عَلَيْهِ تَوَلَّوْا وَاَعْيُنُهُمْ تَفِيضُ مِنَ الدَّمْعِ حَزَنًا اَلَّا يَجِدُوْا مَا يَنْفِقُوْنَ"۔ رسول اکرمؐ کے ارشاد گرامی، ان بیسوں کی طلب خیر اور اپنی اندرونی سعادت کے سبب حضرت عثمان بن عفان امویؓ نے ان بے نواؤں اور مفلس مجاہدین کو سواری کے جانور مہیا کیے تھے تو رسول اکرمؐ نے ان کو مغفرت بے کراں سے شاید اسی لیے نوازا تھا۔ یہ تو عہد اسلامی کے حسنات و خیرات حمل و نقل تھے جو عہد جاہلی سے اس تک پہنچے تھے، جیسا کہ شواہد بتاتے ہیں (۳۰)۔

عام صدقہ

حدیث حضرت حکیم بن حزام اسدیؒ کے دوسرے اطراف میں تین عام نیکیوں کا ذکر ملتا

ہے، وہ ہیں: صلۂ رحمی، غلاموں کی آزادی، اور صدقہ اور ان تینوں کے ذریعہ وہ اجر طلبی کرتے تھے۔ وہ عہد جاہلیت میں ان کو تحنٹ کا ایک جزو سمجھتے تھے: ”یا رسول اللہ! ارایت امور اکنت اتحنٹ- او اتحنٹ- بہافی الجاہلیۃ من صلۃ و عتاقۃ و صدقۃ، هل لی فیہا اجر؟“ قال حکیم قال رسول اللہ صلی اللہ علیہ وسلم: ”اسلمت علی ماسلف لك من خیر“ (حدیث بخاری: ۲۲۴۰)۔ یہی تین امور تحنٹ حدیث بخاری: ۵۹۹۲ میں بھی ہیں اور دوسری روایات و احادیث میں بھی ان کا ذکر عام ملتا ہے۔ ان میں سے غلاموں کی آزادی (عتاقۃ) کا ذکر ہو چکا اور کتاب الزکوٰۃ کے حوالے سے کسی قدر صدقہ کا بھی لیکن وہ خاص صدقہ حمل و نقل اور عتاق کے تحت آتا ہے۔

ان اطراف حدیث بخاری سے معلوم ہوتا ہے کہ عام صدقہ کرنے کا تصور و عمل عہد جاہلی اور قبل بعثت نبوی کی زندگی میں موجود و کارفرما ہی نہیں تھا بلکہ اس پر بہت زور و شور اور جوش و جذبے کے ساتھ عمل کیا جاتا تھا کیونکہ وہ ان کے تصور و عمل تحنٹ کا ایک جزو یا عمل تھا اور جس کے ذریعہ وہ نیکی طلب کرتے اور گناہوں کو دور کرنے کی سعی کرتے تھے۔ حضرت شاہ ولی اللہ نے اپنی فصل خاص میں عرب جاہلی کے اندر صدقہ کا ذکر کیا ہے کہ وہ ان کے حسنت میں بلند مقام کا حامل تھا۔ وہ نہ صرف ان کے جود و سخا اور دریادلی کا اظہار تھا بلکہ وہ انسانی ہمدردی اور فقراء و مساکین کی محبت کا بھی ایک نشان تھا۔ خلوت گزینی یا رمضان میں مقامات خلوت پر مجاورت و جوار کے بعد عام طور سے صدقات فقراء و مساکین کو دیے جاتے تھے جیسا کہ ذکر آچکا۔ اس کے علاوہ عام زندگی میں اور معمول کے احوال میں بھی عربوں میں بالعموم اور رسول اکرمؐ بالخصوص غریبوں، مسکینوں، محتاجوں، ضرورت مندوں اور بہت سے دوسروں کو صدقات برابر عطا کیا کرتے تھے۔ اس کے متعدد حوالے مساکین کے حوالے سے قرآن مجید کی آیات کریمہ میں آتے ہیں اور صدقات و خیرات کے حوالے سے بھی آتے ہیں۔

صلۂ رحمی

خون کے رشتہ داروں، عزیزوں اور قرابت والوں کے ساتھ احسان و سلوک کو صلۂ رحمی سے تعبیر کیا جاتا ہے، وہ صدقہ سے وسیع تر چیز ہے۔ صدقہ میں غربت کے ساتھ مسکنت اور لینے والے کی فروتنی کا عنصر بھی ہوتا ہے۔ صلۂ رحمی قرابت کے حقوق ادا کرنے کا نام ہے اور ان میں سے بہت سوں کو صدقہ و خیرات رشتہ کے احترام میں دی بھی نہیں جاسکتی۔ لہذا ان کے ساتھ خاص احسان و

سلوک کو صلہ رجمی (صلۃ) کہا جاتا ہے جس میں مسکنت و فراتنی کا عنصر نہیں بلکہ رشتہ داری کا عنصر حاوی ہوتا ہے۔ صلہ رجمی بھی تحنث و تبرک کا ایک طریقہ، ایک باب اور میدانِ عمل تھا اور بہت زیادہ وسیع بلکہ وسیع ترین تھا۔ حدیث حضرت حکیم بن حزام اسدیؓ میں اس کا مجمل ذکر آیا ہے اور شارحین نے بھی اپنی شروح کو مجمل ہی رکھا ہے (۳۱)۔

قبل بعثت کی زندگی میں رسول اکرم صلی اللہ علیہ وسلم کی صلہ رجمی کا ایک شاندار بیان بدء الوحی کی حدیث بخاری ۳ اور اس کے اطراف میں ملتا ہے۔ وہ حضرت خدیجہؓ کے بیان کا ایک جزو ہے جو انہوں نے وحی الہی کی سختی دور کرنے کے ضمن میں دیا تھا۔ رسول اکرمؐ کو تسلی دیتے ہوئے انہوں نے کہا تھا کہ اللہ تعالیٰ آپ کو ہرگز ضائع یا رسوا نہیں کرے گا کیونکہ آپ رشتہ داروں کے ساتھ صلہ رجمی کرتے ہیں، سچ بولتے ہیں، معاشرہ پر جو لوگ بار ہیں ان کا بوجھ اٹھاتے ہیں، نادار کے لیے آپ کھاتے ہیں، مہمان کی خاطر تواضع کرتے ہیں، حق کے کاموں میں لوگوں کی مدد کرتے ہیں: "كَلَّا وَاللَّهِ مَا يَخْزِيكَ اللَّهُ ابْدًا، إِنَّكَ لَتَصِلُ الرَّحْمَ وَتَحْمِلُ الْكَلَّ، وَتَكْسِبُ الْمَعْدُومَ، وَتَقْرَى الضَّيْفَ وَتَعِينُ عَلَى نَوَائِبِ الْحَقِّ"..... (۳۲)۔

ایک انتہائی دلچسپ اتفاق و اجماع ہے کہ یہی تمام اوصاف حضرت ابوبکر صدیقؓ کے بارے میں سردارِ قارہ ابن الدغنے نے کہے تھے۔ یہ اوصاف دراصل عہد جاہلیت کے رجالِ فتوت و مروت کے بارے میں عام تھے اور بیشتر صالح و سعید اشخاص ان سے متصف تھے اور یہ سب ان کے تحنث و تعبد اور تبرک کے اعمال و اشغال تھے خواہ ان کے بارے میں اس لفظِ خاص کا حوالہ ملے یا نہ ملے (۳۳)۔

مختصر تجزیہ

جدید اور بڑی حد تک قدیم سیرت نگاروں نے غارِ حراء میں تحنثِ نبوی کا مطالعہ اس کے صحیح تناظر میں نہیں کیا، رسول اکرم صلی اللہ علیہ وسلم کے دورِ تحنث اور زمانہ تعبد کی صحیح تفہیم کی ہے اور نہ ہی اس کے تسلسل کا مطالعہ کیا ہے۔ مذکورہ بالا جدید سیرت نگاروں کے بیانات خاصے تشنہ ہیں۔ ان کا ایک تنقیدی مطالعہ پیش کیا جاتا ہے۔

مولانا شبلیؒ نے غارِ حراء میں آپؐ کے مہینوں قیام و مراقبہ کرنے کی بات بلاسند کہی ہے اور حضرت ابراہیم علیہ السلام کے واقعہ غور و فکر کا صحیح مطالعہ نہیں کیا۔ نبوت سے پہلے حضرت ابراہیم علیہ

السلام کو ستاروں اور چاند و سورج کے مشاہدے سے کسی قسم کا دھوکا نہیں ہوا تھا، وہ اچانک مشاہدہ نہ تھا بلکہ روز کا تھا۔ دراصل اس بیان قرآن میں حضرت ابراہیم علیہ السلام کی مظاہر پرستی کی مشاہداتی تردید تھی۔ حضرت ابراہیم علیہ السلام اور رسول اکرم صلی اللہ علیہ وسلم اپنی قبل بخت زندگی میں بھی موحد و مومن تھے۔ مولانا قاضی محمد سلیمان منصور پوری اور بعض دوسروں نے بھی اسے زمانہ بخت کے قریب زمانے کا واقعہ بتایا ہے جو صحیح نہیں۔ پھر غار حراء کے تحنٹ و جوار کو انہوں نے دوسروں کی مانند خلوت گزینی کی عادت شریفہ سے خلط ملط کر دیا ہے۔ مولانا محمد ادریس کاندھلوی نے عزلت و خلوت کو رویائے صالحہ و صادقہ کی مانند نبوت و رسالت کا دیباچہ قرار دے دیا ہے۔ اس میں دو مغالطے ہیں: ایک عزلت گزینی کسی کے بھی حق میں نبوت و رسالت کا دیباچہ نہیں ہوتی خواہ وہ کوئی رسول مکرم کیوں نہ ہوں؛ دوم رویائے صالحہ وحی الہی کی ایک قسم ہے اور حدیث کی وحی کی ایک صورت، وہ اصل نبوت ہے، اس کا دیباچہ وغیرہ نہیں۔ فساق و فجار اور مشرکین سے علیحدگی کو عبادت قرار دینے کا وہم ان کو حضرت ابراہیم علیہ السلام کے واقعہ اعتزال سے ہو گیا ہے۔ ڈرامہ خستار کی بکراں محبت و عقیدت کے نتیجے میں موصوف نے کشف صادق کا ذکر کیا ہے، ورنہ وہ شریعت ابراہیمی کی واقعی پیروی تھی۔

مولانا مودودی نے رویائے صالحہ کو خلوت گزینی سے خلط ملط کیا ہے، رویائے صالحہ کی تعبیر بھی صحیح نہیں کی ہے، وہ صرف کئی کئی شب و روز کی عبادت غار حراء بھی نہ تھی۔ وہ ایک حدیث حضرت عائشہ صدیقہ کا سیاق و سباق سے الگ کر کے بیان بنایا گیا ہے۔ مولانا مرحوم کا دوسرا حاشیہ پہلے حاشیہ کی تردید کرتا ہے۔ اس میں غار حراء کے تحنٹ سالانہ کو خلوت پسندی کا آغاز بتایا گیا ہے اور اس تحنٹ سالانہ اور قیام غار حراء کے عمل کو چند سال پر محیط بتایا ہے جو قیاس بھی ہے اور غلط بھی۔ مولانا ابوالحسن علی ندوی نے غار حراء کے قیام و تحنٹ کو خلوت گزینی اور تسلیم شجر و حجر کے بعد کے واقعات سے جوڑ کر ایک سلسلہ واقعات بنا دیا ہے۔ مولانا صفی الرحمن مبارکپوری نے مولانا کاندھلوی کی مانند تحنٹ نبوی کو قریش کے شرکیہ عقائد و اعمال سے بلاوجہ مربوط کر دیا ہے۔ رمضان بھر قیام غار حراء کی بات کہی ہے مگر وہ اس کی مدت و زمانے کی تعیین کرنے سے قاصر رہے ہیں۔ ڈاکٹر محمد حمید اللہ مرحوم نے رمضان غار حراء میں قیام و تحنٹ نبوی کا محرک آپ کی دینی بے چینی کو قرار دیا ہے جو صحیح نہیں ہے۔ حضرات زید بن عمرو بن نفیل اور عبدالمطلب کے غار حراء میں عبادت کا محرک نہیں بتایا، وہ بہر حال دینی بے چینی نہ تھی۔ اولین قیام و تجربہ غار حراء کو باعث مسرت ثابت کرنے کے بعد اسے

سالانہ معمول بنالینے کا قیاس بالکل غلط ہے اور اسی طرح اس دورِ تَحْنُثِ نبوی کی مدت صرف پانچ سال قرار دینے کی کوشش بھی سراسر قیاسی اور غیر تاریخی ہے۔ یہ قیاس کہ سال بھر میں ایک ماہ کے لیے بال بچوں سے علیحدگی اختیار کرنے کا خیال و نظریہ پر تصوف کا اثر ہے وہ بھی غیر واقعی ہے۔ ان کے قائم کردہ قیاسی سوالات بہت زیادہ قابلِ قبول نہیں ہیں۔

جدید سیرت نگاروں کے مذکورہ بالا بیانات ہوں یا اسی نوعیت کے دوسرے اہل علم اور قدیم اکابر کے خیالات وہ صرف اس بنا پر غیر واقعی اور غیر تاریخی بن گئے ہیں کہ رسول اکرم صلی اللہ علیہ وسلم کے دورِ تَحْنُثِ یا قیامِ غارِ حراء کا ان کے صحیح اسلامی تناظر میں مطالعہ نہیں کیا گیا۔ اسے اچانک ایک ابھر آنے والا واقعہ سمجھا گیا جس کا سابقہ زندگی اور قریشی روایت اور جاہلی عرب اور دینِ حنفی کی قدر دینی سے کوئی واسطہ و علاقہ نہ تھا۔

غارِ حراء میں نبوی تَحْنُثِ و قیامِ دراصل عہدِ جاہلی میں دینِ حنفی کی ایک اسلامی ابراہیمی روایت کی پیروی تھی۔ وہ وسیع تر تصور و عملِ تَحْنُثِ کی ایک خاص صورت یا جزئیہ تھا اور قبلِ بعثت کی زندگی میں وہ ایک قومی روایت بھی تھی۔ اس بحث و تجزیہ کے بنیادی نکات یہ ہیں:

(۱) حضرات ابراہیم و اسمعیل علیہما السلام کے زمانے سے پورے ماہِ رمضان کسی مقامِ خلوت پر تَحْنُثِ کیا جاتا تھا۔ دینِ حنفی کی یہ روایت تَحْنُثِ و خلوت گزینی اس مبارک عہد سے بعثتِ نبوی تک جاری و قائم رہی جس طرح دوسرے رسوم و مراسم ابراہیمی و اسماعیلی حج و عمرہ و طواف کی مانند قائم و دائم رہے تھے۔

(۲) قریش میں بالخصوص رمضان کے ماہ میں خلوت گزینی اور تَحْنُثِ کی روایت ہمیشہ موجود رہی۔ وہ مختلف مقاماتِ خلوت پر تَحْنُثِ و تعبد کرتے تھے اور خلوت میں مراقبہ و مجاہدہ سے روح کی صفائی اور جسم کی بالیدگی کا نظم کرتے تھے۔ روایات کے مطابق رسول اکرم صلی اللہ علیہ وسلم کے دادا جناب عبدالمطلب ہاشمی نے اولِ اولِ غارِ حراء میں تَحْنُثِ کیا اور وہ پھر ان کی سنت بن گیا۔ ان کے کمن معاصرین اور جانشینوں میں حضرت زید بن عمرو بن نفیل عدوی نے غارِ حراء میں قیام کیا۔ امکان ہے کہ دوسرے اکابر بنی ہاشم وغیرہ نے بھی اس کو اپنایا ہو۔

(۳) رسول اکرم صلی اللہ علیہ وسلم نے غارِ حراء میں تَحْنُثِ رمضان کا طریقہ اپنا لیا، اس میں دادا کی سنت کا اثر بھی کہ فرمایا تھا۔ غارِ حراء میں قیام و جوار و تَحْنُثِ کا معاملہ نبوی زندگی کا ایک مستقل و طیرہ تھا، آغاز کا پتہ لگانا مشکل ہے تاہم وہ سنِ شعور کے ساتھ ہی ہوا تھا۔ قرآن

کہتے ہیں کہ عائلی زندگی بالخصوص حضرت خدیجہؓ سے نکاح کے بعد ہی اس کا سلسلہ چلا تھا۔ آپؐ تحنُّت در غارِ حراء سالانہ ماہِ رمضان میں فرماتے تھے مگر قریب بعثت کے زمانے میں اکثر و بیشتر وہاں چلے جاتے تھے۔ اسی اضافی تحنُّت کو حدیثِ حضرت عائشہ صدیقہؓ میں خلوتِ گزینی کی محبت سے تعبیر کیا گیا ہے۔ قرآنی وحی کی اولین تنزیل بہر حال رسولِ اکرم صلی اللہ علیہ وسلم کی سالانہ جوار و مجاورتِ غارِ حراء کے دوران ماہِ رمضان کے اواخر میں ہوئی تھی جیسا کہ سورۃ القدر ”إِنَّا أَنْزَلْنَاهُ فِي لَيْلَةِ الْقَدْرِ..... الخ“ سے ثابت ہوتا ہے۔ روایات و احادیث بھی اسی کی تصدیق و تائید کرتی ہیں۔

(۴) طریقہ تحنُّت/ جوار و مجاورت سے متعلق یہ معلوم ہوتا ہے کہ رسولِ اکرم صلی اللہ علیہ وسلم اور دوسرے خلوتِ گزینی کرنے والے اس کا آغاز بیت اللہ کے طواف سے کرتے تھے جس طرح وہ دوسرے تمام اچھے کاموں کا آغاز، خواہ دنیاوی ہوں یا دینی، طوافِ کعبہ سے کرتے تھے۔ ایک ماہ تک قیام کے لیے بالعموم کھانے پینے کا سامان ساتھ لے جاتے، کم پڑ جاتا تو دوبارہ گھروں کو آ کر لے جاتے یا اہل خانہ اس زادِ مجاورت کو پہنچا دیتے جیسا کہ حضرت خدیجہؓ کے بارے میں صراحت سے آتا ہے۔ پورے ماہِ رمضان کے جوار و مجاورت/ تحنُّت کے بعد تمام عبادت کرنے والے پہلے بیت اللہ حاضر ہو کر اختتامِ تحنُّت طواف سے ہی کرتے تھے۔ تحنُّت کے خاتمہ پر رسولِ اکرمؐ اور دوسرے حضرات مساکین کو کھانا کھلاتے یعنی صدقات دیتے کہ وہی حسنِ خاتمہ کی جمیل روایت تھی۔ وہ دوسرے تحنُّت اور عبادت کی بھی ختام المسک تھی۔

(۵) خلوت کے مقام یا غارِ حراء میں تحنُّت و تعہد حضرت ابراہیم علیہ السلام کے طریقہ اسلامی کے مطابق کیا جاتا، اس میں عبادت کی مختلف اشکال شامل تھیں: نماز و سجدہ، تسبیح و تہلیل، ذکر و فکر، دعاء و انابت، تذکر و تفکر، مراقبہ اور دھیان اور ان جیسے دوسرے اشغال و اعمال شامل تھے۔ قبل بعثت کی جوار و مجاورت یا مقامِ خلوت پر تحنُّت کی روایت عہدِ جاہلی دراصل اسلامی عبادتِ اعتکاف کی شکل پیشیں تھی۔ اسلامی اعتکاف میں بعد کے دوسرے مراسم و اصلاحات بھی وحی الہی کے زیرِ اثر قائم کیے گئے ورنہ ان کی صورت اور نوعیت تحنُّت قریب قریب یکساں ہے۔

(۶) تمام اعمالِ صالحہ اور رسومِ صحیحہ کی مانند جوار و اعتکاف کی روایت بھی دینِ حنیفی سے شریعت

اسلامی محمدی میں آئی اور اصلاح و ترمیم کے بعد نافذ کی گئی۔ ماہِ رمضان میں ایک ماہ کی سالانہ خلوت گزینی اور تَحْنُثُ اس کا خاص جزو اور خاص عملِ نیکی ہے اور وہ وسیع تصور و عملِ تَحْنُثُ کا ایک جزئیہ ہے۔ وسیع تر تَحْنُثُ دوائی اور جاری ساری عمل رہا تھا۔

(۷) وسیع تر اور دوائی عملِ تَحْنُثُ کا ذکر خیر احادیث میں زیادہ ملتا ہے اور اس کے مختلف اور گونا گوں مظاہر ہیں۔ دراصل تَحْنُثُ کے معنی کے دو پہلو یا جہات ہیں جو لازم و ملزوم ہیں: ایک جہت گناہ دور کرنے یا جھڑ جانے کی ہے جو منفی ہے اور دوسری اجر و ثواب کی طلب ہے جو مثبت ہے اور دونوں ساتھ ساتھ واقع ہوتی ہیں کہ نیکی ملتی ہے تو گناہ جھڑتے ہیں۔ یہی دراصل تعبد یا عبادت بھی ہے جو ان ہی دو لازم و ملزوم مقاصد کی خاطر کی جاتی ہے اور اس کا منہا رضائے الہی کا حصول ہے۔ تَحْنُثُ کے معنی خواہ تعبد کے قرار دیے جائیں خواہ تبرُّر کے، ان سب کا ما حاصل ایک ہے: سعادتِ داریں اور حصولِ رضائے الہی۔ لہذا احادیث یا ان کے عظیم رواۃ کی شرح و تعبیر ہو یا شارحین کرام کی تشریح و تفسیر وہ ان ہی جہات کے گرد گھومتی ہے اور بقول امام ابن تیمیہؒ یہ تمام تشریحات و اقوال دراصل تنوعات ہیں اور ان میں جو ظاہری اختلاف ملتا ہے وہ تنوع کا ہے۔

(۸) بقول حضرت شاہ ولی اللہ تَحْنُثَات کی انواع بہت ہیں اور وہ تمام نیکیوں اور نیک اعمال و اشغال کو محیط ہیں۔ ان میں تمام عبادات۔ نماز و روزہ، صدقہ و زکوٰۃ اور حج و عمرہ و طواف وغیرہ۔ کے علاوہ بہت سی قربات بھی شامل ہیں۔ مگر ان عام اور عمومی تَحْنُثَات اور عبادات کے علاوہ خاص لفظ تَحْنُثُ سے جن اعمالِ خیر کو متصف کیا گیا ہے وہ خاص طور سے یہ ہیں:

(۹) اطعامِ مساکین جو کھانا کھلانے کے خاص نام سے فقراء و مساکین پر صدقات و احسانات کرنے سے عبارت ہے۔

(۱۰) غلاموں کو برائے اجر و ثواب یا رضائے الہی کی طلب میں آزاد کرنا، جو عہدِ جاہلی میں بھی عظیم ترین کارِ ثواب سمجھا جاتا تھا۔

(۱۱) بیکسوں، ناداروں اور بے نواؤں کو سواری کے جانور عطا کرنا، جسے حدیثی و قرآنی اصطلاح میں سوار کرنا (حمل) کہا گیا ہے۔

(۱۲) رشتہ داروں اور رقابت والوں سے بطورِ خاص صلہٴ رحمی کرنا اور ان کے ساتھ احسان و سلوک کرنا۔

(۱۳) مہمان نوازی، ناداروں اور مسکینوں کی پرورش و پرداخت، بیکسوں کی دستگیری وغیرہ اعمالِ خیر کرنا۔

رسول اکرم صلی اللہ علیہ وسلم، حضرت ابوبکر صدیقؓ اور حضرت حکیم بن حزام اسدیؓ کے تحنّاتِ گوناگوں میں مذکورہ بالا اعمالِ خیر کا وسیع تر تحنّث اور دوامی تہرر کے طور پر ذکرِ خیر تمام احادیث بخاری و مسلم وغیرہ اور روایات سیرت میں ملتا ہے۔ اور خاص ماہِ رمضان میں ہر سال کسی مقامِ خلوت پر خلوت گزینی اور اس کے دوران عبادت گزاری اس وسیع تر روایتِ تحنّث کا ایک حصہ ہے۔ دینِ حنیفی کے باقیاتِ صالحات حج و عمرہ کی مانند وہ عہدِ جاہلی میں ایک روایتِ ابراہیمی کے طور پر قریشِ مکہ میں کم از کم برابر قائم و دائم رہی۔

حواشی

- (۱) شبلی نعمانی، سیرۃ النبی (اعظم گڑھ: دارالمصنفین، ۱۹۸۳ء)، ج ۱، ص ۲۰۰-۲۰۲ معہ حواشی۔
- (۲) اب اسے جبلِ نور کہتے ہیں، مفصل حال ہمارے سفرنامہ حجاز میں ہے۔
- (۳) صحیحین، عن عائشہ: قاضی محمد سلیمان منصور پوری، رحمة للعالمین (دہلی، ۱۹۸۰ء)، ص ۳۶-۳۷۔
- (۴) مولانا محمد ادریس کاندھلوی، سیرۃ المصطفیٰ (لاہور: نامی پریس، س-ن)، ج ۱، ص ۹۸۔
- (۵) مولانا محمد ادریس کاندھلوی، سیرۃ المصطفیٰ، ج ۱، ص ۹۸-۹۹ و مابعد بحوالہ زرقانی، ج ۱، ص ۱۱؛ و بحوالہ الدر المختار "والمختار عندنا انه كان يعمل بما ظهر له من الكشف الصادق من شريعة ابراهيم وغيره كما في الدر المختار، ج ۱، ص ۱۶۳)۔
- (۶) بیہقی کی روایت ہے کہ یہ کیفیت نزولِ وحی سے ۶ مہینے پہلے شروع ہو گئی تھی۔
- (۷) "اس کا مطلب یہ ہے کہ مذکورہ کیفیت کے بعد آپ اور زیادہ خلوت پسند ہو گئے تھے، ورنہ آپ کی خلوت پسندی اس سے بہت پہلے شروع ہو چکی تھی۔ چنانچہ ابن ہشام اور طبری کی روایت کے مطابق ابن اسحاق اور عبد اللہ بن زبیر نے عبید بن عیمر اللبثی سے نقل کیا ہے کہ آپ ہر سال ایک مہینہ حراء میں گزارتے، چند روز کا سامان لے جاتے تھے۔ نیز ان کا بیان ہے کہ اس اعتکاف اور تحنُّت کے زمانے میں آپ مساکین کو کثرت سے کھا۔ کھاتے تھے۔ لیکن انہوں نے یہ نہیں بتایا کہ حضورؐ نے؟ ء میں جا جا کر قیام فرمانے کا یہ سلسلہ کب سے شروع کیا تھا۔ تاہم یہ اندازہ کیا جاسکتا ہے کہ یہ عمل چند سال سے جاری تھا۔" ملاحظہ ہو: سید ابوالاعلیٰ مودودی، سیرت سرورِ عالم (دہلی، ۱۹۸۹ء)، ج ۲، ص ۱۳۱-۱۳۲ و مابعد۔
- (۸-الف) ملاحظہ ہو: سید ابوالاعلیٰ مودودی، تفسیر القرآن (لاہور: ادارۃ ترجمان القرآن، ۲۰۰۵ء)، ج ۶، ص ۳۸۰، حاشیہ ۲۔
- (۸-ب) سید ابوالحسن علی ندوی، السیرۃ النبویۃ، (المکتبۃ المکرمۃ: دارالشروق، ۱۹۸۹ء)، ص ۱۱۵-۱۱۶ بحوالہ حدیث حضرت عائشہ۔
- (۹) مولانا صفی الرحمن مبارکپوری، الرحیق المختوم (اردو) (علی گڑھ، ۱۹۸۸ء)، ص ۱۰۱۔
- (۱۰) ڈاکٹر محمد حمید اللہ، "محمد رسول اللہ صلی اللہ علیہ وسلم" (اردو ترجمہ: نذیر حق)، نقوش رسول نمبر، ج ۲، ص ۵۲۹-۵۳۰۔
- (۱۱) ابن حجر عسقلانی، فتح الباری (ریاض: دارالسلام، ۱۹۹۷ء)، ج ۳، ص ۳۸۰-۳۸۱ نیز ج ۴، ص ۵۱۹ و مابعد: حدیث بخاری: ۲۲۰ "كنت اتحننت - أو اتحننت - بها" - کتاب البیوع، باب شراء المملوك من الحرابي و هبته و عتقه، ج ۵، ص ۲۰۸-۲۰۹؛ حدیث بخاری: ۲۵۳۸: "كنت اتحننت بها" کتاب العتق، باب عتق المشرك، ج ۱۰، ص ۵۲۰-۵۲۱ و مابعد؛ حدیث بخاری: ۵۹۹۲: "كنت اتحننت بها" وعن ابی الیمان: "اتحننت به" کتاب الادب، باب من وصل رحمه في الشرك الخ۔

- (۱۲) ابن حجر عسقلانی، فتح الباری، ج ۱، ص ۲۹-۳۱ و مابعد؛ اطراف حدیث: ۳: ۳۳۹۲، ۳۹۵۳، ۳۹۵۶، ۶۹۸۲، ۳۹۵۷۔
- (۱۳) ابن حجر عسقلانی، فتح الباری، ج ۱، ص ۳۱؛ ج ۸، ص ۹۱۳-۹۱۶ و مابعد؛ حدیث بخاری: ۳۹۵۳: ”قال: والتحنف: التعبد“ پر بحث حافظ ابن حجر کہ یہ ادراج ہے: ”هذا ظاهر في الادراج..... الخ“ اور اس کی دلیل دی ہے کہ یہ ممکن ہے کہ حضرت عروہ کا کلام ہو یا ان کے بعد کے راوی کا۔
- (۱۴) ابن حجر عسقلانی، فتح الباری، ج ۸، ص ۹۱۶۔
- (۱۵) ابن حجر عسقلانی، فتح الباری، ج ۵، ص ۲۰۹۔
- (۱۶) ابن حجر عسقلانی، فتح الباری، ج ۱، ص ۳۱؛ ابن اسحاق/ ابن ہشام، السیرة النبویة، ج ۱، ص ۲۵۳؛ سہلی، الروض الأنف، ج ۲، ص ۳۸۰ و مابعد: ”واما التحنف بالفاء فهو من باب التبرر، لانه من الحنيفة دين ابراهيم.....“ تفسیر طبری، سورۃ بقرہ-۱۳۵ کی تفسیر: ”فان دينه كان الحنيفة المسلمة“۔
- (۱۷) ابن حجر عسقلانی، فتح الباری، ج ۱، ص ۵۲۱: کتاب الادب۔
- (۱۸) محمد یسین مظہر صدیقی، ”جاہلی عہد میں حنیفیت“ معارف (اعظم گڑھ)، اکتوبر ۲۰۰۳ء، ص ۲۳۵-۲۷۰؛ نومبر ۲۰۰۳ء، ص ۳۲۵-۳۵۰۔
- (۱۹) مؤخر الذکر قسط میں اعمال و عبادات پر بحث ہے؛ نیز ملاحظہ ہو: مقالہ خاکسار: محمد یسین مظہر صدیقی، ”ملت حنیفہ حواشی فتح الرحمن میں“ معارف (اعظم گڑھ)، فروری ۲۰۰۳ء، ص ۸۵-۱۰۲؛ شاہ ولی اللہ کی فصل خاص کے لیے حجة الله البالغة، ج ۱، ص ۲۷۱-۲۷۲؛ باب بیان ما كان عليه حال اهل الجاهلية فاصلحه النبي صلى الله عليه وسلم؛ دوسرے ماخذ میں حنیفیت کا ذکر ہے جیسے: ابن ہشام، السیرة النبویہ، ج ۱، ص ۱۴ و مابعد؛ سہلی، الروض الأنف (قاہرہ، ۱۹۶۷ء)، ج ۲، ص ۲۵۹ وغیرہ بالخصوص ص ۳۸۰ و مابعد؛ اور مقالہ میں مذکور متعدد دوسرے ماخذ حدیث و سیرت۔
- (۲۰) شاہ ولی اللہ دہلوی، حجة الله البالغة، ج ۱، ص ۲۷۸-۲۷۹؛ محمد یسین مظہر صدیقی، ”جاہلی عہد میں حنیفیت“، قسط دوم، ص ۳۲۳ نیز دوسرے ماخذ مقالہ مذکورہ بالا۔
- (۲۱) البلاذری، انساب الاشراف (قاہرہ، ۱۹۰۹ء)، ج ۱، ص ۸۴؛ عبدالمطلب ہاشمی - رسول اکرم صلی اللہ علیہ وسلم کے دادا (دہلی، ۲۰۰۳ء)، ص ۹۱؛ مقالہ ”جاہلی عہد میں حنیفیت“ قسط ۲، ص ۳۲۳۔
- (۲۲) ابن ہشام، السیرة، ج ۱، ص ۲۵۳-۲۵۴؛ سہلی، الروض الأنف، ج ۲، ص ۳۸۰-۳۸۱، ۳۹۱ و مابعد؛ مقالہ ”جاہلی عہد میں حنیفیت“ قسط ۲، ص ۳۲۰-۳۲۳؛ ماخذ میں رسول اکرم صلی اللہ علیہ وسلم اور دوسرے اکابر کے طواف کعبہ کے شواہد متواتر اور بہت سے ہیں۔ نیز ملاحظہ ہو کتاب خاکسار (محمد یسین مظہر صدیقی)، ”مکی عہد نبوی میں اسلامی احکام کا ارتقاء، باب حج و عمرہ۔
- (۲۳) بخاری، کتاب الاعتکاف، باب الاعتکاف لیلًا؛ اطراف حدیث: ۳: ۳۱۴۴، ۳۳۲۰، ۶۶۹۷؛ ابن حجر عسقلانی، فتح الباری، ج ۲، ص ۳۲۸-۳۲۹ و مابعد؛ بالخصوص، ج ۱۱، ص ۷۰۹-۷۱۱؛ حدیث بخاری: ۶۶۹۷ پر بحث میں حافظ ابن حجر عسقلانی، ابن ہشام اور سہلی وغیرہ نے بھی یہی لکھا ہے کہ جوار/ مجاورۃ اصل میں اعتکاف ہی تھا۔ جوار و اعتکاف میں بس یہ فرق ہے کہ اعتکاف صرف مسجد میں ہو سکتا ہے اور جوار کسی بھی جگہ، اس لیے غار حراء کے جوار کو اعتکاف نہیں کہا گیا: ”...الجوار بالكسوفی معنی: المجاورة، وہی

الاعتكاف ولا فرق بين الجوار والاعتكاف الا من وجه واحد، وهو ان الاعتكاف لا يكون الا داخل المسجد والجوار قديكون خارج المسجد كذلك قال ابن عبد البر ولذلك لم يسم جواره بحواء اعتكافاً..... ابن هشام، السيرة النبوية، ج ۱، ص ۲۵۳ وکئیلی، الروض الألف، ج ۲، ص ۳۸۰، ۳۹۰-۳۹۲۔

(۲۳) تفصیل کے لیے دیکھیے راقم کا مقالہ: "شریعت اسلامی محمدی کا آغاز و ارتقاء"، معارف (اعظم گڑھ)، ۱۷۹: ۳ (اپریل ۲۰۰۷ء)، ص ۲۲۵-۲۶۷۔

(۲۵) مذکورہ بالا ماخذ۔

(۲۶) شاہ ولی اللہ، حجة الله البالغة، ج ۱، ص ۱۴۷-۱۴۸۔

(۲۷) المائذہ: ۸۹؛ المجادلہ: ۳؛ البلد: ۱۳؛ اور البقرہ: ۱۸۳ وغیرہ۔

(۲۸) بخاری، کتاب العتق، باب عتق المشرك؛ ابن حجر عسقلانی، فتح الباری، ج ۵، ص ۲۰۸-۲۰۹ نیز دوسرے ابواب کے اطراف۔

(۲۹) ابن حجر عسقلانی، فتح الباری، ج ۳، ص ۳۸۱؛ مذکورہ بالا حدیث حضرت امام بخاری کتاب الزکوٰۃ میں لائے ہیں جو عہد جاہلی میں زکوٰۃ و صدقہ کے واضح ہونے کی ایک دلیل ہے اور حضرت شاہ صاحبؒ کے نظریہ و بیان کی تصدیق بھی۔ مفصل بحث کے لیے ملاحظہ ہو خاکسار کی کتاب: عہد نبوی میں اسلامی احکام کا ارتقاء، باب زکوٰۃ و صدقات۔

(۳۰) ابن هشام/ ابن اسحاق، السيرة النبوية، غزوة تبوك۔

(۳۱) بخاری، کتاب الادب، باب البر والصلوة وغیرہ متعدد ابواب کی احادیث؛ ابن حجر عسقلانی، فتح الباری، ج ۱۰، ص ۳۹۱-۵۲۲؛ مابعد؛ حدیث بخاری: ۵۹۹۲ صلہ رحمی حضرت حکیم بن حزام اسدیؓ۔ اسی کتاب کے خاص باب: باب من وصل رحمه في الشرك ثم اسلم "میں لائی گئی ہے اور اس میں جیسا کہ ذکر ہو چکا، صلہ کے لیے تحنُّث کا لفظ لایا گیا ہے اور اس سے مراد عام تبرّر یا نیکی کرنا ہے۔

(۳۲) ابن حجر عسقلانی، فتح الباری، ج ۱، ص ۳۰ مع اطراف کثیرہ۔

(۳۳) بخاری، کتاب مناقب الانصار، باب هجرة النبي صلى الله عليه وسلم واصحابه، حدیث: ۳۹۰۵: "يكسب المعدوم، ويصل الرحم ويحمل الكل ويقري الضيف ويعين على نوائب الحق؛ ابن حجر عسقلانی، فتح الباری، ۲۹۲/۲-۲۹۵؛ کئیلی، الروض الألف، ج ۳، ص ۳۳۶-۳۳۷؛ مابعد۔